

**THE BOOK WAS
DRENCHED**

**TEXT FLY WITHIN
THE BOOK ONLY**

UNIVERSAL
LIBRARY

OU_192250

UNIVERSAL
LIBRARY

मर्थीचे बाळबोध चरित्र.

(सचित्र)



लेखक,

कृष्णजी गोविंद किनरे,

चिमुकले भारत, भारतांतील गोष्टी
भाग १२, भुव व चिल्या,
मुलांचा श्रीकृष्ण, भागेत
तुळस अथवा प्रलहाद,
वानराचा देव,
इत्यादि मुलांच्या पुस्तकांचे कर्ते.


आवृत्ति पहिली.

सन १९२२.

(सर्वे हक प्रकाशकाचे स्वार्थीन).

हे पुस्तक शंकर नरहर जोशी, यांनी चित्रशाळा छापखान्यांत
(१०२६ सदांशिव पेठ, पुणे) छापून प्रकाशित केले

समर्थांचे बोळबाध चरित्र.



थोरांत थोर कोण ?



मुलांनो ! आपल्याला थोरपण यावें, असें सगळ्यांना वाटतें; पण खरें थोरपण म्हणजे काय, हेच पुष्कळांना समजत नाहीं. आपल्याला पुष्कळ पैसा मिळाला, किंवा आपल्या हातीं कांहीं तरी सत्ता आली, म्हणजे आपल्याला थोरपण आलें, असें पुष्कळांना वाटतें. पण पैशानें किंवा सत्तेनें जें थोरपण येतें, तें खरें थोरपण नव्हे. कारण तें थोरपण कायमचें नसेतें. तें आज येतें व जातें. शिवाय पैशानें किंवा सत्तेनें जे थोर असतात, ते नाच थोर वाटत नाहींत. कांहींना ते थोर वाटत अस-
पण कांहींना त्यांची मुळींच किंमत वाटत नाहीं. म्हणजे पानें किंवा सत्तेनें आलेले थोरपण हें सर्व काळीं व सर्व स्थळीं रखें टिकणारें नसेतें. जें थोरपण अभंग असतें, तेंच खरें.

जन्मास आलेल्या माणसाला केब्हां तरी मरण हें येणारच, कोणालाही चुकवितां येत नाहीं. पण वर सांगितलेले अभंग प्रेरपण ज्यांनी मिळविलें, तीं माणसें जरी मरून गेलीं, तरी गांचे थोरपण मरत नाहीं. त्यांचें नांव मार्गे राहतेंच. असें अपले नांव कायमचें मार्गे ठेवून जीं माणसें मरतात, त्यांनींच पल्या जन्माचें खरें चीज केले, असें होतें. बाकीच्या माण-
चा जन्म फुकट.

‘मरावें परी कीर्तिरूपे उरावें ।’

व

‘कीर्ति करून नाहीं मेले । ते उगेच आले आणि गेले ॥’

या दोन वचनांत रामदासस्वार्मीनीं हेंच सांगितलें आहे. आतां हें अभंग थोरपण मिळतें कर्से, याचा आपण विचार करूं.

जगांत कांहीं माणसें अशीं असतात कीं, तीं जन्मतात, कांहीं तरी विद्या शिकतात, होईल तो उद्योग करितात, मिळवितां येईल तेवढा पैसा मिळवितात, त्या पैशाच्या बळावर मिळेल तेवढे सुख स्वतः भोगतात, आपल्या कुटुंबांतील माणसांना सुख देतात, व एक दिवस मरून जातात. आपण व आपले कुटुंब यांच्या सुखापलीकडे त्यांना कांहींच दिसत नाहीं. या वर्गातीलीं माणसें व पशु यांत फारसें अंतर नाहीं. हीं माणसें सगव्यांत हलक्या प्रतीचीं. तीं जन्मलीं केव्हां व मेलीं केव्हां, याची दाद कोणालाही नसते.

दुसरीं कांहीं माणसें अशीं असतात कीं, तीं आपल्या व आपल्या कुटुंबांतील माणसांच्या सुखाकडे नेहमीं पाहत असतात; पण तें सुख साधून जर दुसऱ्यांच्या थोडेंबहुत उपयोगीं पडतां आलें, तर सवडीप्रमाणे तीं त्यांच्या उपयोगीं पडतात. या वर्गातीलीं माणसें पहिल्या वर्गातील माणसांपेक्षां कांहीं बरीं.

माणसांचा एक तिसरा वर्ग आहे. या वर्गातीलीं माणसें स्वतःचा संसार करतात. त्यांना कुटुंब असतें. मुलेंबाळें असतात. सगळें कांहीं असतें. पण तीं आपल्या किंवा आपल्या मुलांबाळांच्या हिताकडे किंवा सुखाकडे फारसें लक्ष देत नाहींत. आपल्या देशांतील किंवा समाजांतील माणसांच्या सुखदुःखाकडे तीं

नेहमीं पाहत असतात. आपल्या देशाची किंवा समाजाचा भरभराट कशी होईल, त्याची कीर्ति कशी होईल, याचाच विचार रात्रंदिवस त्यांच्या मनांत घोळत असतो. आपल्या देशांतील लोकांचीं दुःखें दूर करण्याकरितां तीं सारखीं झटत असतात. देशाच्या हिताकरितां आपेले व आपल्या कुदुंबाचें कितीही नुकसान झालें, किंवा आपल्याला कितीही हाल भोगावे लागले, तरी त्याचीं तीं परवा करीत नाहीत. सगळ्यांत मनुष्याला आपला जीव हा आवडता असतो. पण देशाच्या हिताकरितां हीं माणसें जिवावरही उदार होतात. देशाच्या उपयोगीं पडतांना जर त्यांना मरण आलें, तर तें मरण त्यांना आनंदाचें वाटतें. अशीं माणसें फारच थोडीं असतात; पण तींच खरीं थोर. व त्यांचेच नांव मार्गे अभंग राहतें.

पण या थोरांतही थोर अशीं कांहीं माणसें असतात. त्यांचा स्वतःचा असा संसारच मुळीं नसतो. तीं लग्न करीत नाहीत. स्वतःच्या सुखाकडे मुळींच पाहत नाहीत. जटा वाढवून व लंगोटी लावून तीं जिकडे तिकडे फिरत असतात. पहिल्यानें श्रीरामाची भक्ति करून त्याची पूर्ण कृपा तीं मिळवितात. त्या कृपेच्या बळावर वाटेल ती गोष्ट तडीस नेण्याचें सामर्थ्य त्यांच्या अंगीं येतें. अशीं तीं पूर्ण “समर्थ” झालीं, म्हणजे मग लोकांचे कल्याण करण्याचे काम तीं हातीं घेतात, व त्यांतच सुख मानितात. सगळ्या लोकांना श्रीरामाच्या भजनीं लावून त्या सगळ्यांचीं मनें तीं एक करितात. अशीं सगळ्यांचीं मनें एक झालीं, म्हणजे त्यांना देशाचें हित तेब्हांच साधतां येतें. या वर्गातल्या माणसांना स्वतःचा संसार जरी नसतो, तरी सगळ्या देशाचा संसार द्वाच

आपह गर, असें ती मानतात; व तो संसार सुखाचा करण्याकरितां ती सारखीं तळमळत असतात. स्वतः त्यांनी लंगोटी लावलेली असल्यामुळे त्यांना स्वार्थ असा मुळींच नसतो. त्यामुळे लोकांवर त्यांचे वजन तेव्हांच बसते. त्यांच्या म्हणण्याप्रमाणे लोक डोळे मिटून जातात. लोकांची मनें अशी वश झाल्यावर मनुष्याला पाहिजे तसें देशाचे हित साधतां येईल, यांत काय संशय ? या वर्गातीली माणसें फारच थोडीं असतात. इतकीं थोडीं असतात कीं, हजारपांचशे वर्षांत असा एखादाच पुरुष कोणत्याही देशांत जन्मास येतो. अशा पुरुषाला ‘अवतारी पुरुष’ असें म्हणतात. वर जो थोर माणसांचा वर्ग सांगितला, त्यांतील माणसें संसारांत पढलेलीं असल्यामुळे त्यांचे थोडे तरी लक्ष आपल्या कुंदुंबाकडे असतें. पण हे जे ‘अवतारी पुरुष’ असतात, त्यांना संसार नसतो, घरदार नसतें, मूठभर धान्याचाही सांठा करण्याची त्यांना इच्छा नसते. यामुळे त्यांच्या ध्यानीं, मर्नीं, स्वर्मीं समाजाचे किंवा देशाचे हितच वागत असतें. श्रीरामाची कृपा त्यांच्यावर असते; पण त्या कृपेचा स्वतः-करितां ते कधीही उपयोग करीत नाहीत. देशांतील लोकांना चांगली बुद्धि दे, त्यांना सुखी कर, अशीच प्रार्थना ते श्रीरामाला करतात. तेव्हां हे अवतारी पुरुष थोरांत थोर किंवा सगळ्यांत थोर होत.

असा _ एखादा अवतारी पुरुष जन्मास आला, म्हणजे त्याच्या हातून देशाचे कसें हित होतें, हें मुलांनो, तुमच्या मनांवर ठसविण्याकरितां या खेपेला ‘रामदास’ स्वार्मींचे चरित्र तुम्हांला सांगावें, असा हेतु आहे. त्यांचे चरित्र पहिला

त्यानें थोडक्यांत सांगून त्यांच्या उपदेशाचें सार तुम्हांला शेवटीं सांगावें, असा बेत आहे. त्यांचें चरित्र व उपदेश यांची माहिती तुम्हांला ज्ञाली, म्हणजे आपल्या महाराष्ट्रावर त्यांचे किंतु उपकार आहेत, श्रीशिवाजीमहाराजांनीं महाराष्ट्रांत जें मराठ्यांचें राज्य स्थापलें, त्याला त्यांची किंतु मदत ज्ञाली, हें तुमच्या ध्यानांत थेईल. आजही आपल्या देशाची फार वाईट स्थिति ज्ञालेली आहे. ही स्थिति घालविण्याला खरा मार्ग कोणता, याचाही बोध त्यांच्या उपदेशावरून होणार आहे. अशा रीतीनें त्यांचें चरित्र व उपदेश यांपासून फार मोठा उपयोग होणार आहे. म्हणून मुलांनो, तुम्ही आतां चांगलें लक्ष ठेवा.

जन्म.

गोदावरी नदीच्या कांठीं जांब म्हणून एक गांव आहे. तेथें सुमारे तीनशें वर्षांपूर्वीं सूर्योजीपंत या नांवाचे एक गृहस्थ होऊन गेले. ते देशस्थ ब्राह्मण असून त्यांचें उपनांव ठोसर असें होतें. ते कुळकर्णी होते. पण ते आपला सगळा काळ देवाची पूजा-अर्चा करण्यांत घालवीत असत. श्रीरामाची भक्ति त्यांच्या घराण्यांत पूर्वीपासून चालत आलेली होती. सूर्योजीपंतांनीं ती तर चालविलीच; पण ते सूर्याचीही फार भक्ति करीत असत. सगळा दिवस श्रीरामाच्या व श्रीसूर्यनारायणाच्या सेवेत घालवून कुळकर्णीपणाचें काम ते रात्रींच्या वेळीं करीत. त्यांच्या बायकोचें नांव राणवाई असें होतें. राणवाईही मोठी साध्वी

होती. श्रीरामाच्या ठिकाणी तिची भक्ति फार होती. पतीची सेवा करून जो वेळ राही, तो ती श्रीरामाच्या सेवेत घालवी. अशा रीतीने हें जोडपे मोठे पुण्यवान होते.

सूर्यजीपंताचे वय छत्तीस वर्षांचे झाले, तरी त्यांना मूळबाळ कांहीं झाले नाहीं. यामुळे त्यांचे मन कांहींसे कष्टी असे. पोर्टी पुत्र झाला, तर तो मोठा भक्त ब्हावा, व त्याची कीर्ति जिकडे तिकडे पसरावी, अशी त्यांची इच्छा होती. सामान्य प्रतीचा पुत्र होण्यापेक्षां तो मुळीच नाहीं, हेच बरे आहे, असे त्यांना वाटे.

पुढे श्रीसूर्याच्या कृपेने लवकरच त्यांना एक पुत्र झाला (शके १५२७). त्याचे नांव गंगाधर असें ठेविले. नंतर तीन वर्षांनी त्यांना दुसरा मुलगा झाला (शके १५३०). त्याचे नांव नारायण असें ठेविले.

सूर्यजीपंताच्या इच्छेप्रमाणे हे दोघेही मुलगे उत्तम निघाले. दोघांनीही श्रीरामाची भक्ति करून आपल्या अंगी थोर योग्यता आणली. दोघांनीही लोकांचे अत्यंत करुणाण करून आपली कीर्ति अमर केली. वडील पुत्र गंगाधर याला सूर्याचा अवतार मानितात. त्याच्या योग्यतेवरून त्याला पुढे ‘ श्रेष्ठ ’ असें नांव मिळाले. ‘ रामीरामदास ’ असेही त्याचे दुसरे नांव प्रसिद्ध आहे. धाकटा मुलगा नारायण याला श्रीमारुतीचा अक्तार मानितात. श्रीरामाची त्यांने विशेष भक्ति केश्यामुळे त्याला पुढे ‘ रामदास ’ असें नांव मिळाले. तरी तो ‘ समर्थ ’ या नांवांने विशेष प्रसिद्ध आहे. आणि त्याच्या योग्यतेचा व त्यांने बजावले इया देशाच्या कामागेरीचा विचार करतां ‘ समर्थ ’ हें

नांव त्याला खरोखरच शोभते. आजपर्यंत हें नांव दुसऱ्या कोणालाही मिळालेले नाही व पुढेही मिळावयाचे नाही.

सावधान !!



वडील मुलगा गंगाधर याला पांचवे वर्ष लागले, तेव्हां त्याची सूर्योदीपतांनी मुंज केली. व सातव्या वर्षी त्याचे लग्नही करून टाकले. नारायणाचीही मुंज पांचवे वर्षी झाली. ती ज्ञास्यावर दोन वर्षांनी सूर्योदीपतांचा अंत झाला. यामुळे तीं दोन्ही मुळे लहानपणींच पोरकीं झालीं.

पुढे नारोबाचेही एकदा लग्न करून टाकावे, असें राणूबाईच्या मनांत आले. त्याप्रमाणे तिनें श्रेष्ठांना सांगितले. तेव्हां श्रेष्ठांनी तिला उलट असें सांगितले कीं, या भानगडींत आपण पढू नये. लग्न करण्याचा घाट घातल्यास नारोबा हातचा जाईल. मग आपणांस भारी दुःख होईल. पण आईचा जीव राहीना. ती मुर्लींचा तपास करू लागली. तें समर्थाच्या कानावर गेले, तेव्हां ते रुसून एका वडाच्या झाडावर जाऊन बसले. त्यांना तेथून आणण्याकरितां लोक गेले, तेव्हां त्यांनी स्खालील ओळ्यांत उडी टाकली. ती बातमी ऐकून श्रेष्ठ धावत आले. त्यांनी, नारायणा बाहेर ये, असें म्हणतांच ते बाहेर आले. त्यांना पाहून राणूबाईला फार आनंद झाला. त्या वेळीं खडकावर आपून त्यांच्या कपाळाला एक टेंगूळ आले; तें अखेर पर्यंत तसेच होतें.

पुढे राणूबाईने त्यांना पुष्कळ बोध केला; व माझी आईची आज्ञा तुला ऐकावयाची आहे की नाहीं? असा त्यांना तिने प्रश्न केला. तेव्हां ते म्हणाले, आई, तुझी आज्ञा मी ऐकणार नाहीं, असें कसें होईल वरे? काय तुझे म्हणणे आहे तें सांग; स्याप्रमाणे वागण्यास मी तयार आहें. तेव्हां ती म्हणाली, तुझे लम करावे, असें माझ्या मनांत आहे. तू नाहीं म्हणून नकोस. माझी तुला शपथ आहे. अंतरपाठ धरून 'सावधान' होई-पर्यंत तरी नाहीं म्हणून नकोस. ती गोष्ट समर्थांनी कबूल केली.

नंतर राणूबाईने आपल्याच भावाची मुलगी ठरवून लग्माचा निश्चय केला. सर्व तयारी ज्ञाली. सीमांतपूजन वौरे सर्व पूर्वीचे विधि उरकले. मुहूर्ताची वेळ आली. तेव्हां अंतरपाठ धरून ब्राह्मणांनी 'सावधान!' असें म्हणून मंगळाष्टके म्हणण्यास सुरुवात केली. तेव्हां समर्थांनी ब्राह्मणांस विचारले की, 'सावधान' याचा अर्थ काय? तेव्हां ब्राह्मणांनी सांगितले की, आतां संसाराची बेडी तुमच्या पायांत पडली, तेव्हां सावध असावे. तें ब्राह्मणांचे वचन ऐकून समर्थांनी विचार केला की, ब्राह्मणांच्या म्हणण्याप्रमाणे आपण सावध व्हावे, हेच वरे. आईला दिलेल्या वचनांतूनही आपण आतां मोकळे ज्ञालो आहों. कारण तिची शपथ येथपर्यंतच होती. तेव्हां आतां गुंतून पडण्यांत कांहीं अर्थ नाहीं. असा विचार करून स्वारीने तेथून चटकन पळ काढला.

इकडे लग्मांत एकच गोंधळ ज्ञाला. सगळ्यांनी त्यांचा पुष्कळ तपास केला, पण कांहीं पत्ता लागेना. राणूबाईने फारच शोक केला. तेव्हां ज्ञाल्या गोष्टीस इलाज नाहीं. कांहीं काळाने

नारोबाची भेट होईल. तोंपर्यंत स्वस्थ चित्तानें अंसावें. असें
श्रेष्ठांनी तिचें समाधान केले.

—:—

पुरश्वरण.

४५

समर्थ लग्मांतून पळाले, ते जांब गांवाहून गेगेच्या कांठा-
कांठानें जाऊन नाशिकाजवळच्या पंचवटीस आले. तेथें
श्रीरामाचें दर्शन घेऊन जवळच असलेल्या टांकळी या नांवाच्या
गांवीं ते गेले, व एका गुहेत आपला मुक्काम त्यांनी ठेवला.
तेथें आल्यावर, ‘श्रीराम जय राम जय जय राम’ या तेरा
अक्षरी मंत्राचें पुरश्वरण (जप) करण्याचा त्यांनी बेत केला.
बारा वर्षांत तेरा कोटी जप करावा, असा निश्चय करून पुर-
श्वरणाला त्यांनी आरंभ केला. रोज प्रातःकाळीं उटून खान-
संध्या वैगैरे ते करीत; नंतर श्रीगंगेच्या कंबरभर पाण्यांत उभे
राहून ते दोनप्रहरपर्यंत जप करीत असत. त्या वेळीं मासे त्यांच्या
आंगाला डसत. असे मासे चावून चावून त्यांच्या अंगाचा
कंबरेच्या खालचा भाग अगदीं पांढरा होऊन गेला होता. दोन-
प्रहरीं पुरश्वरण आटपले, म्हणजे पंचवटीस जाऊन ते मधुकरी
मागत. ती मधुकरी देवळांत आणून श्रीरामाला तिचा नैवेद्य
अर्पण करीत. नंतर टांकळीस गुहेत येऊन ते आषले भोजन
करीत असत. मग संध्याकाळचा सगळा वेळ ते श्रीरामाच्या
भजनांत घालवीत. असा त्यांचा नित्यक्रम असे.

समर्थ लग्मांतून पळाले, तेव्हां त्यांचें वय केवळ बारा वर्षांचिं
होतें. या वयांत सामान्य मुलाला नीट लंगोटीही नेसतां येत

नाहीं. काळोखांत जरा बाहेर जावें लागलें, तर सोबतीवांच्यून त्याचें पांडुलही पंडतं नाहीं. अशा वयांत लग्नाची पाळी आलीच, तर त्याला मोठी गंमत वाटते. पण याच वयांत समर्थांनी काय केले? ब्राह्मणांनी 'सावधान' म्हणतांच ते सावध झाले. संसारांत पद्धन आपल्याला खन्या सुखाचा लाभ व्हावयाचा नाहीं, श्रीरामाच्या कृपेचा लाभ करून घेण्यांतच खरें सुख आहे, हें त्यांनी ओळखले. घरदार, शेतवाडी यांपैकीं कशाचीही त्यांनी आशा धरली नाहीं. आई, भाऊ व भावजय यांच्या मायेचा विचार त्यांनी मनांत आणला नाहीं. पण,

'देवाच्या सख्यासाठी | पडाव्या जिवळगांच्या तुटी ||'

हें आपलेच वचन त्यांनी त्या लहान वयांत खरें करून दाखविले. कशाचीही भीति न बाळगतां ते चालत टांकळीस आले व एका ओसाड गुहेत राहिले. तेंबे राहून कडक तपश्चर्येला त्यांनी आरंभ केला. या सगळ्या गोष्टींचा विचार केला, म्हणजे मनाला मोठे कौतुक वाटतें. व ते खरोखरीच 'अवतारी पुरुष' होते, अशी मनाची खात्री होते. आपल्याला पुत्र झालाच, तर तो श्रीरामाचा मोठा भक्त असावा, त्यानें आपल्या कीर्तीचा झेंडा त्रिभुवनांत उभारावा, अशी सूर्यांजीपंतांची इच्छा होती. ती त्यांची इच्छा श्रीरामानें पुरविली, यांत कांहीं शंका नाहीं. दोन तपेपर्यंत श्रीराम व श्रीसूर्यनारायण यांची भक्ति सूर्यांजी-पंतांनी केली. ती या दोन उत्तम पुत्रांच्या रूपानें फळास आली, यांत कांहीं संशय नाहीं. ज्या कुळांत परमेश्वराची भक्ति परंपरेने अनेक वर्षे चालू असते, त्याच कुळांत असे

तेजस्वी व 'समर्थ' पुरुष उत्पन्न होतात. इतर कुळांत ते कधींही व्हावयाचे नाहींत. असो.

असा नित्य क्रम चालवून निश्चयाप्रमाणे बारा वर्षांत तेरा कोटी जप त्यांनी पुरा केला. नंतर पंचवटीस जाऊन श्रीरामाचें दर्शन त्यांनी घेतलें व ते तीर्थयात्रेला निघाले.

श्रीरामकृपेची थोरवी.

बारा वर्षे कडक तपश्चर्या करून आपल्या भक्तीच्या बळावर श्रीरामाला समर्थांनी वश करून घेतलें. हा श्रीरामाच्या कृपेचा आधार त्यांनी पहिल्यानें मिळविला, म्हणूनच त्यांच्या हातून देशाची मोठी कामगिरी झाली. त्यांच्या वार्णीत तेज आले. त्यांच्या वार्णीतून निघालेला प्रत्येक शब्द खरा होऊं लागला. कारण, भक्ताच्या तोंडातून निघालेला कोणताही शब्द जर खरा झाला नाहीं, तर त्याची लाज श्रीरामालाच असते. त्यांचा शब्द झेलण्याला हजारों लोक तयार झाले. ऋद्धि व सिद्धि या दोन देवता त्यांच्यापुढे हात जोडून उभ्या राहिल्या. तात्पर्य, समर्थाना पुढे प्रत्येक गोष्टीत जें यश आलें, त्याचें कारण श्रीरामाची कृपा. हा कृपेचा आधार, नसता, तर त्यांच्या हातून कांही झालें नसतें. घराळा जसा पायाचा आधार लागतो, तसाच मनुष्याच्या उद्योगाला पर-मेश्वराच्या कृपेचा आधार लागतो. तो आधार नसेल, तर मनुष्याचा उद्योग कधींही सफल व्हावयाचा नाहीं. तो आधार

असेल तर मनुष्य जें मतांत आणील, तें त्याच्या हातून तडीस जाईल, व कोणत्याही विघ्नाची त्याला बाधा होणार नाहीं. समर्थांनी पुढील ओंवीत आपल्या अनुभवानें हेंच सांगि-
तले आहे:—

‘मनीं धरावें ते होतें। विघ्न अवघेंचि नासोन जातें।
कृपा केलिया रघुनायें। प्रचीत येते ॥ १ ॥

हें सगळे पुरें ओळखून समर्थांनी देशाचें हित करण्याचा उद्योग सुरु करण्यापूर्वीं श्रीरामाची कृपा मिळविली; व अशा रीतीनें आपल्या पुढील यशाचा पाया अगदीं मजबूत भरला.

आपल्या देशांत हळीं देशहिताच्या पुष्कळ चळवळीं चाल-
लेल्या आपल्याला दिसतात; पण त्यांना यावें तसें यश आलेलं-
मात्र आपल्याला दिसत नाहीं. याचें कारण त्यांना भगवंताच्या
कृपेचा आधार नसतो. समर्थाचेंच वचन पहा:—

सामर्थ्य आहे चळवळीचें। जो जो करील त्याचें ॥
परंतु तेथें भगवंताचें। अधिष्ठान पाहिजे ॥ १ ॥

कोणत्याही चळवळींत सामर्थ्य येतें व ती यशस्वी होते. पण केव्हां? भगवंताचें अधिष्ठान (आधार) तिला मिळतें तेव्हां. असें अधिष्ठान जोंपर्यंत नाहीं, तोंपर्यंत कितीही घसाफोड केली,
कितीही लेखण्या झिजविल्या, तरी स्या चळवळीला कोणीही भीक घालणार नाहीं. पण आपल्या उद्योगाला भगवंताचें अधिष्ठान देऊन जो कोणी चळवळीला हात घालील, त्याला यश आलेंच पाहिजे. ज्याला भगवंताची भक्ति नाहीं, तो देशाचा खरा भक्त केव्हांही होणार नाहीं. आर्धी भगवंताची भक्ति, मग देशाची भक्ति. समर्थांनी हा क्रम धारिला, म्हणून

स्यांना हातीं घेतलेल्या प्रत्येक कामांत यश आले, व ‘समर्थ’ हें नांव स्यांना मिळाले. कारण, खरा समर्थ जो श्रीराम त्याचे सेवकही समर्थच होतात; मग त्या समर्थाच्या समर्थ सेवकांकडे वांकड्या नजरेने पाहण्याची कोणाचीही छाती होत नाही. असो.

तीर्थयात्रा.



पुरश्चरण पुरे ज्ञाव्यावर समर्थांनी सर्व तीर्थांचे दर्शन घेण्याचा बेत केला. आपल्या देशांत उत्तरेपासून दक्षिणेपर्यंत व पूर्वेपासून पश्चिमेपर्यंत इतकीं तीर्थे जिकडे तिकडे पसरलेलीं आहेत कीं, त्या सर्वांचे दर्शन घेण्याकरितां जो निघतो, त्याला देशाचा कोपरान-कोपरा फिरावा लागतो. अशा यात्रा केल्यानें पुण्य तर पदरीं पड-तेंच; पण नाना देशांची मैज पाहण्यास मिळते. त्यामुळे मनाला नित्य नवा आनंद होतो. नाना प्रकारच्या लोकांशीं प्रवासांत प्रसंग येतात. त्यामुळे त्यांच्या चालीरीति कळतात. निर-निराळ्या लोकांशीं निरनिराळ्या तळ्हेने प्रसंगाप्रमाणे वागून आपले काम कसें साधून ध्यावें, याचें ज्ञान होतें. दया, क्षमा, शांति वर्गेरे उत्तम गुण आपोआप अंगीं बाणतात. प्रकृति उत्तम सुधारून शरीर तेजस्वी बनतें. आपल्या देशांतील लोकांची खरी स्थिति काय आहे, हें प्रत्यक्ष पाहण्यास सांपडतें. असे यात्रेपासून अनेक फायदे होतात; आणि ज्या वेळीं आजच्या-प्रमाणे प्रवासाचीं साधने नव्हतीं व त्यामुळे सर्व यात्रा ज्या वेळीं पार्यांच कराव्या लागत, त्या वेळीं तर हे फायदे विशेषच होत असत. असो.

निरनिराळीं तीर्थें हिंडण्यांत समर्थानीं वारा वर्षे घालविलीं. त्यांनीं एकही तीर्थ सोडले नाहीं. जेथें मनुष्याला जाणे फारच कठिण पडते, अशीं हिमालयांतील विकट ठिकाणचीं तीर्थेही त्यांनीं ठेवलीं नाहीत. निरनिराळीं तीर्थे हिंडतांना समर्थाची योग्यता पाहून त्यांना अनेक शिष्य मिळाले. त्यांत जे योग्य दिसले, त्यांच्यावर कृपा करून त्यांना त्यांनीं उपदेश दिला, व ज्या ज्या ठिकाणीं असे योग्य शिष्य मिळाले, त्या त्या ठिकाणीं मठ स्थापून व त्या मठांवर एका चांगल्या शिष्याची नेमणूक करून लोकांत धर्माचा प्रसार करण्याचे काम त्याच्याकडे सोंपवून दिले. अशा रीतीने तीर्थे हिंडतां हिंडतांच लोकांना चांगल्या मार्गाला लावण्याच्या आपल्या कामागिरीला समर्थानीं आरंभ केला. सर्व यात्रा संपवून बारा वर्षांनीं ते पंचवटीस परत आले.

— — —

मनाची तळमळ.



बारा वर्षे यात्रेच्या निमित्तानें समर्थाना सर्व देशभर फिरावे लागले. फिरतां फिरतां देशाची एकंदर स्थिति काय झाली आहे हें त्यांना स्वतःच्या ढोळ्यांनीं पाहतां आले. तेहां त्यांना काय दिसले? जिकडे तिकडे मुसलमानांचा जुलूम चाललेला आहे धर्माचा पुरा लोप झालेला आहे. अनेक देवस्थाने त्यांनीं भ्रष्ट करून टाकली आहेत. बायकांची अब्रू सुरक्षित नाही. गोमातेल कोणी त्राता उरलेला नाही: तिचा वध राजरोस होत आहे

ब्राह्मणांचा कोणी वाली नसल्यामुळे त्यांचा अतोनात छळ होत आहे. मुसलमानांच्या जुलमामुळे सगळे लोक गाईप्रमाणे दिन झालेले आहेत. त्यांच्या ठिकाणी स्वाभिमान मुळींच राहिलेला नाही. कोणाच्या अंगांत तेज नाही, पाणी नाही. क्षत्रियांत क्षत्रियपणा राहिलेला नाही. ब्राह्मणांत ब्राह्मणत्व नाही. कोणाचा पायपोस कोणाच्या पायांत नाही. शूद्र ब्राह्मणांचा तिरस्कार करूं लागले आहेत. ब्राह्मणांचे आचार बुडवून टाकण्यांत त्यांना मोठा पुरुषार्थ वाढूं लागला आहे. ब्राह्मण हे वास्तविक सगळ्यांचे गुरु. पण त्या ब्राह्मणांच्या ठिकाणी खोटा अभिमानमात्र शिल्क राहिला आहे. बाकी त्यांची सगळी शेंडी परकयांच्या हातांत गेलेली आहे. सर्व समाजाची अशी हीन स्थिति झाल्यामुळे जिकडेतिकडे मस्सर बोकाळला आहे. मंला नाही, तुला नाही, घाल कुञ्याला, असा लोकांचा स्वभाव बनत चालला आहे. तिन्हाइतानें खालें तरी चालेल, पण तुला पचूं देणार नाही, असा घातकी दुष्टपणा समाजांत नांदूं लागला आहे. अधिकांश्यांपुढे लाळ घोट्टून, स्वार्थ साधून घेण्यांतच पुष्कळ लोकांना मोठेपणा वाढूं लागलेला आहे. सगळ्या देशाची अशी हीनदीन अवस्था झालेली पाहून समर्थांचें मन तळमळूं लागलें, व ही स्थिति पालटण्याला काय करावें, याचा ते विचार करूं लागले. रात्रंदिवस तोच विचार त्यांच्या मनाला पीडा देऊं लागला.

उदास वाटे जीवीं । आतां जावे कुणिकडे ॥

तूं भक्तवत्सला रामा । बुद्धि दे रघुनायका ॥ १ ॥

अशी त्या तळमळीच्या भरांत ते श्रीरामाची सारसी प्रार्थना

करीत. यात्रा संपवून ते पंचवटीला आले, तेव्हां त्यांचें मन देशाच्या विचारानें अशा रीतीनें अस्वस्य ज्ञालेले होतें.

आईची भेट



समर्थ जांबेहून पकून गेल्यापासून त्यांच्या आईचा शोक अगदी अनावर ज्ञाला. ‘माझा नारायण पुन्हा माझ्या कर्धीं दृष्टीस पडेल ?’ असा ध्यास तिला लागून राहिला. शोक करितां करितां शेवटीं तिची दृष्टिही गेली. श्रेष्ठ तिचें समाधान करितां करितां थकले. पण तिचें दुःख कमी होईना. समर्थ पंचवटीहून गंगेची प्रदक्षिणा करण्याकरितां निघाले, ते पैठणास आले. तेथें त्यांना जांबेचा एक ब्राह्मण भेटला. त्यांने घराकडील ही हकीकत त्यांना सांगितली. ती ऐकून समर्थ तसेच जांबेस गेले. त्यांनी आईच्या चरणी साष्टांग नमस्कार घातला. तिनेही त्यांना आलिंगन दिलें व त्यांच्या तोंडावरून प्रेमानें हात फिरवीत म्हटलें, ‘नारोबा, तूं बराच थोर ज्ञालास रे ! पण आतां मी तुला कोणत्या दृष्टीनें पाहूं ?’ हे मातेचे प्रेमाचे शब्द एकतांच समर्थ म्हणाले, ‘आई ! दृष्टीला काय उशीर ?’ असें म्हणून त्यांनी तिच्या ढोळ्यांवरून हात फिरविला. त्याबरोबर तिची दृष्टि आली. तेव्हां तिनें समर्थाची मूर्ति डोळे भरून पाहिली. त्यांना पाहून तिला जो आनंद ज्ञाला, तो कोठवर वर्णावा !

श्रेष्ठ घरांत संध्या करीत होते. इतक्यांत त्यांना नारोबा आव्याची बातमी कळली. ते लागलेच बाहेर आले. समर्थांनी त्यांना साष्टांग नमस्कार घातला. तेव्हां श्रेष्ठांनी उचलून त्यांना

पोटाशीं घरले. त्या वेळी उभयतांना अत्यानंद झाला. नंतर सर्वांचीं आनंदानें भोजने झाली. तीं ज्ञाल्यावर, तुम्हीं गेल्यापासून आजपर्यंत काय केले? असा प्रश्न श्रेष्ठांनी केला. तेहां समर्थांनी घरून निघाल्यापासून परत येईपर्यंतची आपली सगळी हकीकत त्यांना सांगितली. ती ऐकून मातोश्रीला व श्रेष्ठांना फार आनंद झाला. आपल्या कुळाचा यांने खरा उद्घार केला, असे दोघांनाही वाटले. आईच्या इच्छेवरूम समर्थ कांहीं दिवस घरीं राहिले. त्या मुदतींत झान, संध्या, भोजन वैगेरे आटपल्यावर त्या दोघां भावांचीं धर्माच्या विषयावर संभाषणे होते. श्रेष्ठ जरी प्रपंचांत होते, तरी त्यांची योग्यता थोर होती. ‘श्रेष्ठ’ हें नांव त्यांना खरोखरच शोभत होतें. ते मोठे भक्त होते. भक्तीवर त्यांनी एक उत्तम ग्रंथ रचलेला आहे; शिवाय त्यांची कविताही पुष्कळ आहे. असो. उभयतां पुत्रांचे रोज होणारे संवाद ऐकून मातोश्रीला फार समाधान वाटे.

असे कांहीं दिवस आनंदांत घालविल्यावर मातोश्रीची व श्रेष्ठांची आज्ञा घेऊन समर्थ गंगेची प्रदक्षिणा करण्याकरितां पुढे निघाले. त्या वेळीं मातेनें पुन्हा बहुत शोक केला. तेहां समर्थांनी धर्माच्या व समजुतीच्या गोष्टी सांगून तिचे समाधान केले. मग तिनें त्यांना मोळ्या संतोषानें निरोप दिला.

साधूचा मेळा.

—४६—

गंगेची प्रदक्षिणा करून समर्थ सातारा जिल्हांत कृष्णेच्या कांठीं चांफळखोन्यांत येऊन राहिले (शके १५६६). त्यांची

बहुतेक कामागिरी त्यांनी याच स्वेच्छांत राहून केली. येथे आल्यावर त्यांनी आपला मुक्काम पहिल्यानें एका ठिकाणी असा ठेवलाच नाही. कधीं माहुलीस, कधीं कन्हाडास, कधीं शहापुरास, असे निरानिराळ्या ठिकाणी ते आलूनपालून रहात असत. कुठेही असले, तरी त्यांची वसति कधीही गांवात नसे. कोणत्या तरी डोंगरावर, किंवा कोणत्या तरी घर्टीत ते रहात असत. आसपासच्या गांवात फिरून पोटापुरती भिक्षा मागावी, जें कोणी कांहीं देईल, तें संतोषानें घ्यावें, भिक्षेच्या निमित्तानें फिरतांना सगळ्या लोकांची स्थिती बारकाईनें पहावी, योग्य माणसें भेटतील, त्यांच्यावर कृपा करून त्यांना उपदेश द्यावा, ठिकाठिकाणी मारुतीच्या मूर्तीची स्थापना करावी, व अशा रीतीनें लोकांचे लक्ष धर्माकडे लावावें, असा क्रम त्यांनी सुरु केला.

समर्थाच्या वेळेला अनेक सत्पुरुष महाराष्ट्रांत अवतरले होते. श्रीतुकारामहाराज देहकर, जयरामस्वामी वडगांवकर, आनंदमूर्ति ब्रह्मनाळकर, रंगनाथस्वामी निगडीकर, केशवस्वामी भागनगरकर, मोरयादेव चिंचवडकर, रघुनाथस्वामी भालगांवकर, हे त्यांत मुख्य होते. या वेळी महाराष्ट्रांत साधूंचा एक माठे मेळाच जमला होता, असें म्हटलें तरी चालेल. मुसलमानांच्या जुलमासुळें जो धर्माचा लोप झाला होता, तो नाहींसा करून लोकांमध्ये धर्माचा प्रसार करण्याचे काम या साधूंच्या मेळ्यानें फारच उत्तम प्रकारे बजावले. तेणेकरून लोकांत एकी पुष्कळ झाली, व आपल्या स्थितीची जाणीव त्यांना उत्पन्न झाली. पुढे शिवाजीमहाराजांनी महाराष्ट्रांत जें मराठ्यांचे राज्य स्थापले, त्याला या सर्व साधु पुरुषांनी लोकांत जी धर्माची चळवळ केली,

तिचा फार उपयोग झाला. जामिनीची उत्तम मशागत झाली, म्हणजे तीत टाकलेले बी तेव्हांच रुजून फोफावते. त्याचप्रमाणे लोकांची मने या साधु पुरुषांनी भक्तीच्या मार्गाला लावून स्वराज्याला अनुकूळ करून ठेविली. त्यामुळे शिवाजीमहाराजांचे काम किती तरी सोरै झाले.

समर्थ चांफळखोज्यांत आल्यावर वर सांगितलेल्या सर्व साधूंच्या कानांवर त्यांची कीर्ति गेली. तेव्हां त्यांनी मुद्दाम येऊन समर्थांची भेट घेतली. समर्थांनी ही त्यांना उलट भेटी दिल्या. अशा रीतीनें एकमेकांचा परिचय एकमेकांना होऊन सगळ्यांची योग्यता परस्परांना कळून आली. त्यामुळे परस्परांत अस्यंत प्रेम उत्पन्न झाले. समर्थांबद्दल तर सर्वीना विशेष आदर वाटे. व सगळे त्यांना वडिलांप्रमाणे मानीत.

तळमळीची शांति.



लोकांची दिनावस्था कशी सुधारावी, ही तळमळ समर्थांना यात्रेहून आल्यानंतर सारखी लागली होती, असें मार्गे सांगितले आहेच. चांफळखोज्यांत आल्यानंतर ही त्यांची तळमळ विशेषच वाढली. म्हणून ते विचार करीत वेढ्यासारखे रानेवने भटकू लागले. ते वेढेच आहेत, असें पहिल्यांनें लोकांना वाटे; पण त्यांना केवळ लोकहिताचेच वेड लागले होते. पुढे त्यांची योग्यता लोकांना कळून आली.

शेवटीं त्यांच्या मनानें असें घेतलें कीं, सगळ्या लोकांना जर श्रीरामाच्या भजनीं लावले, तर तो राम मुसलमानांच्या जांचां-

तून लोकांची सुटका केल्यावांचून कदापि राहणार नाही. ज्या रामानें तेहतीस कोटी देवांना रावणाच्या कैदेतून सोडविले, त्या रामाला जर भक्तीनें प्रसन्न केले, तर तो धावत येऊन लोकांना मुसलमानांच्या छळांतून सोडविणार नाही का ?

करी दुर्जनांचा संहार । भक्तजनासी आधार ।
ऐसा हा तो चमत्कार । रोकडा घाले ॥ १ ॥

असा रोकडा चमत्कार करणाऱ्या श्रीरामाला जर या वेळी लोकांनी भक्तीनें आळविले, तर तो चटकन स्थांची दुःखें दूर करून स्थांना सुखी करणार नाही का ? ‘रामा धाव’ अशी एकच हाक सगळ्या गांजलेल्या लोकांनी जर शुद्ध भावांने मारली, तर तो राम उड्या घालीत आल्यावांचून राहील का ? सगळ्या त्रिभुवनाला भारी झालेल्या रावणाला केवळ वानरांच्या मदतीनें ज्या रामानें मारिले, तो राम या दीन झालेल्या लोकांच्या शत्रूची खोड मोडण्याला असमर्थ आहे का ? असे विचार स्थांचा मनांत आले. व सगळ्या लोकांची मने श्रीरामाच्या पार्यं लागण्याला काय युक्ति योजावी, हा प्रश्न स्थांच्या मनांत सारखा घोरू लागला. एकान्तांत हिंडतांना, प्रस्येक पाऊल टाकतांना, आकाशाकडे पाहतांना, बसतांना, उठतांना, खातांना, पितांना, या प्रश्नावांचून स्थांना दुसरे काही सुचत नव्हते. विचार करितां करितां स्थांनी असे ठरविले की, श्रीरामाचा उत्सव मोर्ड्या प्रमाणावर सुरू करावा. स्याचप्रमाणे हनुमंत-जयंतीचेही उत्सव जिकडे तिकडे सुरू करावे. म्हणजे लोकांना भक्तीचे बळण आपोआप लागेल. व तें लागले की, श्रीराम स्थांचे

दुःख आपोआप दूर करलि. असा मनाचा निश्चय झाल्यावर त्यांची तळमळ शांत झाली.

उत्सवाला सुरवात,



समर्थांचा शिष्यवर्ग या वेळी बराच वाढला होता. म्हणून चांफळखोच्यांत निरनिराळ्या ठिकाणीं मठांची स्थापना करून प्रत्येक मठावर योग्य शिष्याची नेमणूक त्यांनी केली. जागजागी मारुतीच्या मूर्तीची स्थापना करून मारुतीच्या जन्माचा उत्सव त्या त्या ठिकाणीं होईल, अशी व्यवस्था झाली. श्रीरामाचीं देवळे जागोजाग बांधवून रामजयंतीचे उत्सव त्या त्या ठिकाणीं थाटाने होतील, अशी तजवीज केली. मठावर जे शिष्य नेमलेले असत, त्यांनी आसपासच्या गांवांत हिंडून लोकांचीं मने धर्माकडे व श्रीरामाच्या भजनाकडे लावावीं, अशी शिस्त समर्थांनी धालून दिली होती. शिष्यांनी भिक्षेवर आपला निर्वाह करावा, पण भिक्षा फक्त पोटापुरती मागावी, धान्याचा किंवा पैशाचा संग्रह मुळीच करू नये, असा नियम धातलेला होता.

चांफळमुक्कार्मी शिष्यांच्या मदतीने श्रीरामाचे मोठे देऊळ बांधून तेथें मूर्तीची स्थापना समर्थांनी केली, व त्या देवळांत रामजयंतीचा उत्सव मोळ्या थाटाने होऊं लागला. चांफळास उत्सव सुरु होण्यापूर्वीं तीनचार उत्सव त्यांनी मसूर या नांवाच्या गांवीं केले होते.

चांफळास श्रीरामाच्या देवळाजवळच समर्थांनी एक मठ बांधला. व आपली शिष्यमंडळी त्या ठिकाणीं ठेविली. सम-

थर्चे शिष्य या वेळपर्यंत किती तरी ज्ञाले होते. पैकी उद्धव गोसांवी, भानजी गोसांवी, भिकाजी गोसांवी, कल्याणस्वामी, आकाबाई व वेणुबाई यांच्यावर समर्थाची विशेष कृपा असे. व ही मङ्डळी नेहमी त्यांच्याजवळ असे. हा मठ जरी समर्थार्नी बांधला होता, व आपली आवडती शिष्यमङ्डळी जरी तेथें ठेविली होती, तरी त्यांचा स्वतःचा मुक्काम कुठे तरी रानावनांत, डोंगरांत, एखाद्या खोऱ्यांत, किंवा घर्णीत असे. चांफळखोऱ्यांत चंद्रगिरीच्या डोंगरांत त्यांची एक आवडती घळ होती. तिचें नांव 'रामघळ'. या घर्णीत त्यांचा मुक्काम बराच असे.

श्रीरामाचे उत्सव समर्थार्नी सुरु केले, हें खरें. पण उत्सवाच्या वेळी ते तेथें केवळांही स्वतां हजर रहात नसत. कारण आपण हा उत्सव करितो, असा लौकिक त्यांना मुर्ढीच नको होता. लोकांना श्रीरामाच्या भजनी लावणे हा उत्सवाचा मुरुऱ्य हेतु. तो साधावा, यांतच त्यांना आनंद होता.

दास डोंगरीं राहातो । यात्रा देवाची पाहातो ।
असें त्यांर्नी स्वतःच म्हटलें आहे. असो.

दोन प्रवाहांचा संगम.



अशा रतीनें लोकांना भक्तीच्या मार्गाला लावून श्रीरामाची कृपा त्यांच्यावर होईल, असा उद्योग समर्थार्नी जोरानें सुरु केला. पण कोणत्याही कामांत यश येण्याला नुसती श्रीरामाची कृपा उपयोगीं पडत नाही. श्रीरामाच्या कृपेचा आधार मिळवून मनुष्यानें उद्योग केला, म्हणजे श्रीराम तो उद्योग सफल करितो. आळशी मनुष्याला परमेश्वर कर्धींही मदत करीत नाही. परमेश्वर काय

करील तें स्लेरे, असें नुसतें म्हणून स्वस्थ बसण्यांत कांहीं अर्थ नाहीं. आपण कष्ट केल्यावांचून परमेश्वर, आपणांस जें पाहिजे तें कधींही देणार नाहीं.

आर्धीं कष्ट मग फळ | कष्टचि नाहीं तें निर्फळ |
किंवा,

लहानथोर काम कांहीं | केल्यावेगळे होत नाहीं |

हीं समर्थाचीं वचने हेंच सांगतात. मनुष्याचे कष्ट व परमेश्वराची कृपा अशी जोडी जेथे मिळते, तेथेच यश येते. या जोडीपैकी परमेश्वराची कृपा लोकांना मिळेल, अशी खटपट समर्थांनी चालविली होती. दुसरे काम उद्योग करण्याचे, तें काम श्रीशिवाजी-महाराजांनी उचलले होतें. मिळून हे दोघे थोर पुरुष देशाला मुसलमानांच्या जांचांतून सोडवून तेथें खराज्य स्थापण्याची खटपट करीत होते. पण हा वेळपर्यंत दोघांचे उद्योग निरनिराळे चालले होत. यांची दाद त्यांना नव्हती, व त्यांची दाद यांना नव्हती. दोन नद्यांचे प्रवाह निरनिराळे वाहत असावे, त्याप्रमाणे या दोन पुरुषांच्या चळवळी निरनिराळ्या चालल्या होत्या. पण दोन प्रवाहांचा संगम झाला, म्हणजे ज्याप्रमाणे स्थाजोडप्रवाहाला फार जोर येतो, त्याप्रमाणे या दोन चळवळींच्या प्रवाहांना खरा जोर येण्याला त्यांचा संगम होणे जरूर होतें. तो संगम लौकरच घडून आला. तिकडेच आपण आतां वळू.

शिवाजीमहाराजांनी शूर मावळ्यांच्या मदतीनें कोंकणांत व मावळांत आपला अंमल या वेळी बसाविला होता. ज्या चांफळ-खोऱ्यांत समर्थांनी आपला उद्योग चालविला होता, त्या चांफळ-खोऱ्यांत महाराजांचा अंमल होता. समर्थांची कीर्तिही महा-

राजांच्या कानांवर गेलेली होती. पण अद्यापर्यंत या दोघां थोर पुरुषांची प्रस्यक्ष भेट झालेली नव्हती.

महाराजांची आपल्या धर्मावर मोठी श्रद्धा होती. मुसलमानांच्या अंमलांत धर्माचा छळ होत असलेला पाहून स्यांचे अंतः-करण कळवळले. तो जुलमी अंमल नाहींसा करून स्वराज्याची स्थापना केल्यावांचून धर्म, गाई व ब्राह्मण यांचे व्हावेंवै तसें रक्षण व्हावयाचे नाहीं, अशी स्यांच्या मनाची खातरी झाल्यामुळे स्व-राज्य स्थापण्याच्या उद्योगाला ते लागले होते, व स्यांच्या स्या उद्योगाला हब्हुहळू यशही येत होतें.

महाराष्ट्रांत स्या वेळीं अनेक साधु पुरुष उत्पन्न झाले होते, हें मार्गे सागितलेंच आहे. अशा साधु पुरुषांच्या भेटी वारंवार ध्याव्या, स्यांची सेवा करावी, स्यांच्या संगतीला राहावें, स्यांचे आशीर्वाद ध्यावे, असा महाराजांचा क्रम असे. पण समर्थाच्या दर्शनाचा लाभ स्यांना अद्याप झाला नव्हता. स्यामुळे पुढे स्यांना असें वाटलें कीं, समर्थ आपल्या प्रांतीं असून आपण स्यांचे दर्शन इतक्या दिवसांत घेतलें नाहीं, स्यांची कांहीं विचारपूस केली नाहीं, ही आपली मोठी चूक झाली. या चुकीबद्दल स्यांचे मन स्यांना खाऊं लागले. स्यामुळे कधीं एकदां स्यांचे दर्शन घडेल, अशी तळमळ स्यांच्या मनाला लागली.

तेहां, समर्थाचे पायांचे दर्शन घेतल्यावांचून आतां अन्नाला शिवावयाचे नाहीं, असा मनाचा निश्चय करून बाळाजी आवजी चिटणीस, निळो सोनदेव मुझ्मदार वैगैरे कांहीं निवडक माणसें बरोबर घेऊन एक दिवस महाराजांची स्वारी निघाली. चांफळास आ-स्यावर समर्थ सिंगणवाढीस आहेत, असें स्यांना कळले. तेथें महा-

राज गेले, तों एका उंबराच्या झाडाखालीं समर्थ बसलेले त्यांना दिसले. तेव्हां त्यांनी त्यांच्या पायांवर लोटांगण घातले (शके १५८१). समर्थांनी त्यांना प्रेमाने उठवून म्हटले, ' शिवबा ! तुमच्या देशांत आम्ही इतकीं वर्षे आहों. आमचा समाचार बराच चांगला घेतला ! ' असें म्हणून समर्थ हासले. तेव्हां महाराज मोळ्या नम्रपणांने म्हणाले, ' मी अपराधी आहें. समर्थांनी क्षमा करून मजवर कृपा करावी. ' यावर समर्थांनी त्यांना तेरा अक्षरी मंत्राचा उपदेश दिला व धर्माचाही पुष्कळ बोध केला. शेवटीं एक नारळ, मूठभर माती, दोन मुठी लीद व चार मुठी खडे हीं महाराजांच्या पदरांत टाकलीं. त्या वेळीं महाराजांनी पुन्हा साप्टांग नमस्कार घातला व ते हात जोडून उभे राहिले, आणि म्हणाले, 'आतां राज्याच्या भानगडींत मला पडायाचें नाही. झाले तेवढे पुरे. आतां आपल्या पायांपाशीं नित्य राहून सेवा करावी, एवढीच इच्छा आहे. तेवढी आपण पुरवावी.' हें ऐकून समर्थ हासून म्हणाले, 'वा ! ठीक ! याकरितांच माझे पायांशीं आलास वाटते ? शिवबा ! तुझा धर्म तूं चालवावा, हेंच योग्य. तूं क्षत्रिय. राज्य स्थापणे, त्यांचे रक्षण करणे, ते वाढविणे, प्रजंचे उत्तम रीतीने पालन करून तिला सुखी करणे, देव, गाई, ब्राह्मण, यांची सेवा करणे, हा तुझा धर्म. तो धर्म तूं उत्तम चालविलास की, तुझा जन्म सफळ होईल. तुझ्या हातून अद्याप पुष्कळ काम व्हावयाचें आहे. देशांत माजलेले मुसलमानांचे बंड तुझ्या हातून मोडवावें, अशी श्रीरामचंद्र प्रमूची इच्छा आहे.' समर्थांचे हें भाषण ऐकून महाराज म्हणाले, ' आपली आज्ञा मला मान्य आहे. त्या आज्ञेबाहेर मला जावयाचें नाहीं.' मग समर्थांनी त्यांना राजाचा

व क्षत्रियाचा खरा धर्म काय, हें स्पष्ट करून सांगितले. तेव्हां महाराजांना फार मोठा आनंद झाला.

मग सगळी मंडळी चांफळास आली. तिथे महाराजांचा तीन-चार दिवस मुक्काम झाला. त्या मुदतीत राज्यस्थापनेला आरंभ केल्यापासून आपली सगळी हकीगत महाराजांनी समर्थाना सांगितली. ती ऐकून समर्थाना किती तरी संतोष वाटला. मग समर्थांनी महाराजांबरोबर जी कारभारी मंडळी होती, तिला सेवकाचा धर्म काय, सेवकांने वागवें कसें, याचा फारच छानदार उपदेश केला. तो ऐकून महाराजांच्या सर्व सेवकांना मोठा आनंद झाला, व त्यांनी त्या उपदेशप्रमाणे वागून महाराजांची सेवा इमानानें करण्याचें कबूल केले.

इतके झाल्यावर चवथे दिवशीं समर्थाचा निरोप घेऊन महाराज परत फिरले, ते प्रतापगडास आले. मातोश्री जिजाबाई-साहेब, आपल्या तीन राण्या, व इतर सर्व मंडळी, यांना समर्थाचा प्रसाद महाराजांनी दिला. तेव्हां मातोश्रींनी विचारले, ‘शिवबा ! नारळ, माती, लीद व खडे, असा प्रसाद समर्थांनी दिला, त्याचा अर्थ काय बरे ? तेव्हां महाराज हासून म्हणाले, ‘आईसाहेब ! नारळ हा केवळ माझे कल्याणार्थ प्रसाद म्हणून दिला आहे. पण माती दिली, यावरून मला पृथ्वी मिळेल, माझ्या राज्याचा विस्तार होईल, असें सुचविलें. माझ्या ताब्यांत पुण्यकळ किले राहतील, असें खड्यांनी सुचविलें. घोड्यांच्या पुण्यकळ पागा माझे पदरीं राहतील, असें लीद देऊन सुचविलें.’ हें ऐकून मातोश्रींस फार संतोष झाला.

श्रीभवानीची आज्ञा.



दर गुरुवारी समर्थाचे दर्शन घेऊन आठ दिवसांत घडलेली हकीगत त्यांना सांगावी, व पुढील आठवड्यांत जें काय करावयाचे असेल, त्याबद्दल त्यांची आज्ञा घेऊन ठेवावी, असा क्रम महाराजांनी चालविला. एकदां एकाएकी मुसलमानांची स्वारी आली. समर्थाच्या मसलतीवांचून कांहीं करावयाचे नाहीं, असा महाराजांचा नियम होता. समर्थाचा तर कोठेच तपास लागेना. कारभाऱ्यांनी मग विनंती केली कीं, ‘महाराज ! हा आपला नेम कसा चालेल वरें ? तेव्हां आलेला प्रसंग सर्वांच्या विचारानें पार पाडावा.’ पण महाराज आपला हेका सोडीनात. इतक्यांत समर्थ तेथें आले. तेव्हां सर्वांना आनंद झाला. समर्थही म्हणाले, ‘शिवबा ! राज्यांत कोणत्या वेळीं काय प्रसंग येईल, याचा नेम नाहीं. आम्ही कुठे तरी भटकत असणार. तुझा नेम तर असा. हा चालणार कसा बाबा ? याकरितां वेळ येईल ती सर्वांच्या विचारानें काढीत असावे.’ यावर महाराजांनी उत्तर केले, ‘काय वाटेल तें होवो ! राज्याची ती किंमत काय ? आपल्या आज्ञेवांचून पाऊलही टाकावयाचे नाहीं.’

हें भाषण ऐकून समर्थांनी महाराजांना पोटाशीं धरून म्हटले, “ शिवबा ! धन्य आहेस तू ! असो. आतां आम्ही सांगतों त्याप्रमाणे करावें. ज्या वेळीं असा कांहीं विशेष प्रसंग येईल, त्या वेळीं श्रीभवानीच्या आज्ञेप्रमाणे वागावें. एक प्रश्न करणारा, व एक लिहिणारा असे दोन विश्वासू गृहस्थ घेऊन तूं एकान्ती बस. जो काय प्रश्न विचारावयाचा असेल, तो प्रश्न करणारानें

विचारावा. म्हणजे तुझ्या अंगांत देवी घेऊन ती तुझ्या मुखानें स्थाचें उत्तर देईल. तें लेखकानें कागदावर लिहून ध्यावें. मग तो लेख पाहून जशी देवीची आज्ञा झाली असेल, तीप्रमाणें तूं वाग.” असें सांगून समर्थ गेले. महाराजांनी मग शत्रूवर चाल करून स्थाची स्वारी मारें परतविला. पुढे त्यांनी कारण पडेल तेव्हां देवीची आज्ञा घेऊन तीप्रमाणें वागण्याचा क्रम ठेविला.

कुबडीतीर्थ.

४५

एकदां समर्थाच्या दर्शनाकरितां महाराज चांफळखोऱ्यांत गेले. तेव्हां समर्थाचा मुक्काम निंबघळति होता. तेथें गेल्यावर नेहमीच्या पद्धतीप्रमाणें महाराजांनी समर्थाच्या पायांवर ढोकें ठेवलें व ते हात जोडून उभे राहिले. तेव्हां समर्थांनी त्यांना आपलेजवळ बसवून घेऊन म्हटले, ‘शिवबा ! तुझे तोंड सुकलेले दिसते. तुला तहान का लागली आहे ?’ महाराजांनी होय म्हणतांच समर्थांनी काखेतील कुबडीनें समोर दगड होता तो बाजूला केला. तों खालून मधुर पाण्याचा झरा वाहूं लागला. तें पाणी पिऊन महाराजांचा जीव अगदीं गार झाला. नंतर बराच वेळ दोघांचीं बोलणीचालणी होऊन समर्थाचा निरोप महाराजांनी घेतला व ते परत गेले. महाराजांकरितां जो झरा समर्थांनी निर्माण केला, तो कुबडीतीर्थ या नांवानें प्रसिद्धीस आला.

सज्जनगड.



एकदां समर्थाचा मुक्काम कळंब्याचे घळीत असतां महाराज त्यांच्या दर्शनास आले, व प्रार्थना करून म्हणाले, “ आपला सहवास नेहमीं असावा, अशी माझी फार इच्छा आहे. आपले राहणे तर कुठे तरी अरण्यांत किंवा पर्वतावर असते. म्हणून मज दीनावर कृपा करून आपण रायगडीं, प्रतापगडीं, किंवा परळीच्या किल्यावर राहण्यें व मजकळून सेवा ध्यावी. ” यावर समर्थानीं उत्तर केले, “ शिवबा ! अरण्यांत पशुपक्ष्यांच्या संगतीत राहणारे आम्ही. आम्हांला गांवांत किंवा किल्यावर राहणे कसें बरें वाटणार ? त्यांत तुम्ही राजे लोक; तुमचा सहवास आम्हांला कशाला बरें ? ” हें उत्तर ऐकून महाराजांना फार वाईट वाटले. त्यांना दुःख झालेले पाहून समर्थानीं परळीच्या किल्यावर राहण्याचे कबूल केले. त्याप्रमाणे त्यांची स्वारी निघून परळीवर येऊन राहिली. तेब्हांपासून त्या किल्याला ‘ सज्जनगड ’ असें नांव मिळाले. आकाबाई, वेणूबाई व आणखी कांहीं शिष्यमंडळी मग परळीस आली.

तेथें आल्यावर महाराजांनी समर्थाना जें काय भोजनसाहित्य वौरे लागेल, तें पुरविण्याकरितां मुद्दाम एका मनुष्याची नेमणूक केली. व एका गांवचा वसूल तिकडे नेमून दिला. त्याच-प्रमाणे चांफळच्या मठाचा व देवस्थानचा खर्च चालावा, याकरितां दोनतीन गांवे तिकडे लावून दिलीं. व तेथील कारभार नरसो मलनाथ यास सांगितला.

अफझुलखानाचा वध.

॥४५॥

पुढे महाराजांनी विजापुरकरांचे राज्यांत धुमाकूळ मांडला. स्यांना वठणीवर आणण्याकरितां बादशाहानें महाराजांचे वडील शहाजी राजे यांचा पुष्कळ छळ केला. पण महाराजांचा बंदोबस्त होईना. तेव्हां अफझुलखान या नांवाच्या सरदारास बादशाहानें महाराजांवर पाठविले. त्यानें येतांना वाटेत तुळजापुरच्या देवीची व पंढरीच्या विठोबाची दुर्दशा केली. दुसरी अनेक देवस्थानें बाटविले. असा जिकडे तिकडे त्यानें कहर उडवून दिला. अखेरीस तो अगदीं जवळ येऊन ठेपला. त्याची तयारी फार माटी होती. तेव्हां त्याच्याशीं लढाई न करितां तह करावा, असा महाराजांनी बेत केला. त्याप्रमाणे प्रतापगडाखालीं दोघांची भेट होऊन बोलणेचालणे व्हावें, असें ठरले. दोघांची भेट झाली. आलिंगन देण्याचे वेळीं खानानें महाराजांची मानगुटी काढेत दाबली. तेव्हां महाराजांनी वाघनखांनीं त्याच्या पोटाचा कोथळा बाहेर काढून स्थाचा तत्काळ फडशा उडविला. तेव्हां त्याचें सैन्य पकून गेले.

उत्तम पुरुष.

॥४६॥

असा प्रताप गाजवून महाराज समर्थाच्या दर्शनाकरितां आले. समर्थ रामघळीत होते. स्यांना साष्टांग नमस्कार घालून महाराज हात जोडून उभे राहिले. त्या वेळीं समर्थ आपल्या ‘दासबोध’

ग्रंथाची रचना करीत होते. महाराज पुढे उमे राहिलेले पाहून स्यांच्याच गुणांचे वर्णन एका समासांत (भागांत) स्यांनी केले व 'उत्तमपुरुषवर्णन' असे त्याला नांव दिले. तें वर्णन मोठें गोळ आहे. स्यांतल्या कांहीं ओँव्या पहाः—

शरीर सुंदर सतेज । वस्त्रे, भूषणे केले सज्ज ।

अंतरीं नसतां चातुर्यबीज । कदापि शोभा न पाविजे ॥१॥

म्हणजे—मनुष्याचे शरीर सुरेख आहे, तेजस्वी आहे. वस्त्रांनी दागिन्यांनी तें आणखी सजविलें; पण अक्कल किंवा चातुर्य नसेल तर त्या शरीराला कधींही शोभा येणार नाहीं. तात्पर्य, इत्त हेच माणसाचे खरें भूषण आहे. इतर भूषणे व्यर्थ.

समयासारिखा समयो ये ना । नेम सहसा चालेना ।

नेम धरितां राजकारणा । अंतर पडे ॥ २ ॥

म्हणजे—सगळ्या वेळा सारख्या येत नाहीत. म्हणून वागण्याचा ए नेम करून चालत नाहीं. जसा प्रसंग येईल, त्याप्रमाणे वागणून करून त्या प्रसंगांतून पार पडावें. एकच नेम कायमचा धरू ठेवला, तर राजकारण (राज्याच्या व्यवस्थेचीं कामे, राज्याविषयींचे डावपेंच) फसते.

अति सर्वत्र वर्जावें । प्रसंग पाहोनि चालावें ।

हटनिग्रहीं न पडावें । विवेकी पुरुषे ॥ ३ ॥

म्हणजे—कोणतीही गोष्ट अती करणे वाईटच. म्हणून तं केव्हांही करू नये. वेळ कशी आहे, तें ओळखून वागवे विचारी माणसांने एकच हट्ट धरून बसू नये. तात्पर्य, व्यवहारां

वागण्याचे नियम असावे; पण प्रसंगप्रमाणे त्या नियमांत बदल करून प्रसंगांतून पार पडावे. हट्टानें एकच नियम घेऊन बसून नये.

बरे ईश्वर आहे साभिमानी । विशेष तुळजा भवानी ।
परंतु विचार पाहोनि । कार्य करणे ॥ ४ ॥

म्हणजे—ईश्वर तुमचा (शिवाजीमहाराजांचा) कैवारी आहे. त्यांतले त्यांत श्रीतुळजाभवानीची तुमच्यावर विशेष कृपा आहे. असें जरी आहे, तरी पुरा विचार केल्यावांचून कोणतेही काम करून नये. प्रत्येक पाऊल विचारानेंच टाकावे,

म्लेंच्छ दुर्जन उदंड । बहुतां दिवसांचे माजले बंड ॥
याकारणे अखंड । सावधान असावे ॥ ५ ॥

म्हणजे—म्लेंच्छ हे अती दुष्ट आहेत. आज किती तरी दिवस या देशांत ते प्रबळ होऊन बसले आहेत; म्हणून नेहमी ढोळ्यांत तेल घालून जपून असावे. ते कोणत्या वेळेस काय करतील, याचा नेम नाही.

महायत्न सावधपणे । समर्या धारिष्ट घरणे ॥
अद्भुताचि कार्य करणे । देणे ईश्वराचे ॥ ६ ॥

म्हणजे—कोणतेही काम सिद्धसि नेण्याकरितां मोठ्या सावध-गिरीने, अगदीं जपून भगीरथप्रयत्न करावे. कसाही प्रसंग आला, तरी धीर सोडून नये. याप्रमाणे धिरानें प्रयत्न केल्यास ईश्वराच्या कृपेने तुमच्या हातून अचाट कामे होतील.

धर्मस्थापनेचे नर । ते ईश्वराचे अवतार ॥
जाहले आहेत पुढे होणार । देणे ईश्वराचे ॥ ७ ॥

म्हणजे—धर्माचा लोप ज्ञाला असतां जे पुरुष पुन्हा त्या धर्माची स्थापना करितात, ते ईश्वराचे अवतार होत. असे अवतारी पुरुष आजपर्यंत अनेक ज्ञाले आहेत, व ईश्वराच्या कृपेने पुढे अनेक होतील.

सकळ गुणांमध्ये सार । तजविजा विवेक विचार ॥
जेणे पाविजे पैलपार । अरत्रपरत्रीचा ॥ ८ ॥

म्हणजे—प्रत्येक काम मोळ्या विचारानें, मोळ्या युक्तीनें, हरप्रयत्नानें व मोळ्या चातुर्यानें तडीस नेण्याचा गुण हाच सर्वे उत्तम गुणांचे सार आहे, उत्तमांतला उत्तम गुण आहे. हा गुण मनुष्याच्या आंगी असला, म्हणजे तो मनुष्य या लोकीं व परलोकीं धन्य होतो.

या ओँव्या पुण्यकळ ज्ञाल्या. पण सगळ्याच ओँव्या फार गोड असल्यामुळे त्यांत निवड करतांना हात आवरणे जड जाते. असो.

हा समास लिहून पुरा ज्ञाल्यावर समर्थानीं महाराजांकडे पाहून म्हटले, “ कां शिवबा ! आलास एकदां विजयी होऊन ? बेस आतां.” नंतर पुन्हा नमस्कार करून महाराज बसले. जेव्हां समर्थाच्या आग्रहावरून तो समास त्यांनी वाचून पाहिला, तेव्हां आनंदाच्या अश्रूंनी त्यांचे डोळे भरून आले. ते म्हणाले, “ मुहाराज ! आपण अनाथाचे नाथ. रंकाचा राव करणे हें आपले सामर्थ्य आहे. आपल्या कृपेचा मला सगळा आधार. निमित्ताला मला पुढे करून सर्व कांहीं आपणाच घडवून आणतां, आणि मोठेपणा मला देतां. आपली थोरवी मीं काय बोलावी ? ” तेव्हां समर्थ हासून म्हणाले, “ शिवबा ! तुझी पुण्याई थोर आहे.

तुझ्या हातून मोठीं कामें व्हावीं, अशी रघुपतीची हच्छा आहे.” यावर पुन्हा नमस्कार करून महाराज म्हणाले, “ आपण काय म्हणतां तें कांहीं मला समजत नाहीं. माझ्या हातून आपण सेवा घेत आहां, यांतच मला आनंद आहे.”

नंतर समर्थ म्हणाले, “ अफझुलखानाच्या संकटांतून तूं कसा पार पडलास ?” तेव्हां महाराजांनीं म्हटले, “ ज्या वेळेस खानानें मला काखेत दावले, त्या वेळीं मी भानावर नव्हतों. त्याचे काखेतून सुटतांना मी लहान झालीसें मला वाटले. खानाचे भिठींतून सुटीं काठिण; पण आपल्या आशीर्वादानेच सुटलों. त्या वेळीं मला असा आवेश चढला होता कीं, खानासारखे शंभर खान असते, तरी त्या सगळ्यांच्या नरडीचा घोंट मी तेव्हांच घेतला असता. पण हा सगळा केवळ आपल्या पायांचा प्रताप ! ” असें भाषण करितांना त्यांचे डोळे भरून आले. तेव्हां समर्थ म्हणाले, “ शाबास! शिवबा शाबास !! तुझ्या हातून अद्याप पुण्यकळ अशीं कामें पार पडावयार्ही आहेत. तीं पार पाडणार श्रीराम समर्थ आहे.”

मग महाराजांनीं विनंती केली कीं, “ कांहीं तरी सेवा ध्यावी, अशी मी नित्य प्रार्थना करितों. पण तिकडे आपले लक्ष नाहीं. यास्तव कांहीं तरी आज्ञा व्हावी.” महाराजांची ही भाक्ति पाहून समर्थ म्हणाले, “ मीं अकरा ठिकार्णी मारुतीची स्थापना केली आहे. शिवाय डोलगांवीं गुहेत मारुती आहे. त्यांच्या नैवेद्याचा बंदोबस्तु करावा.” अशी आज्ञा होतांच महाराजांनीं मारुतीच्या प्रत्येक गांवीं अकरा विघे जमीन स्थाच्या नैवेद्याकरितां लावून दिली. नंतर आज्ञा घेऊन महाराज परत गेले.

महाराजांचे डोळ्यांत अंजन.



पुढे महाराजांनी करवीर प्रांतांत सामनगड या नांवाचा किला बांधण्यास आरंभ केला. किल्याचे तटापुढे मारुतीचे एक स्वयंभू स्थान होते. किल्यावरून तेथे जाण्याकरितां मार्ग करावयाचा होता. त्याचा विचार करण्याकरितां महाराज स्वतां एक दिवस तेथे आले. तों हजारे मनुष्ये काम करीत आहेत, असें पाहून इतक्या मनुष्यांचा आज मी पोशिंदा आहें, असा गर्वाचा विचार त्यांच्या मनांत आला. त्याच विचारांत ते फिरत होते. इतक्यांत समर्थ तेथे आले. महाराजांनी त्यांना साषांग नमस्कार घातला व विचारले, “अकस्मात् कोढून येणे ज्ञाले ?” तेव्हां समर्थांनी उत्तर केले, “तुझ्या किल्याचा कारखाना पहावा, म्हणून सहज आले.” पुढे दोघे कारखाना पहात पहात चालले. ते रस्त्याचे काम चालू होते, तेथे आले. तों मध्येच एक मोठा दगड तसाच कायम ठेवलेला दिसला. तो पाहून समर्थ म्हणाले, “हा एकच धोंडा मध्यें कां राखून ठेविला ?” महाराजांनी उत्तर केले, “सगळा रस्ता ज्ञाल्यावर मग तो दगड फोडावा, असा विचार आहे.” समर्थ म्हणाले, “हातावरोबर काम करून घ्यावे, पुढे होत नाही.” तेव्हां बेलदारांस बोलावून त्यांच्याकडून दगड फोढण्यास सुरवात करविली. सुमारे अर्धा दगड फोढून ज्ञाल्यावर समर्थ म्हणाले, “धोंड्याचे मध्यभागी घाव न घालतां सभोवार फोडावा.” त्याप्रमाणे काम होऊ लागले. शेवटी मध्यभागचा नारळाएवढा गोटा राहिला. त्या वेळी त्याचे युक्तीनिंदोन

भाग करण्यास समर्थांनी सांगितले. त्याप्रमाणे त्याचीं दोन छक्कले केली. तेव्हां त्याचा आंतला भाग पोकळ असून त्यांत पाणी व त्या पाण्यांत एक बेडकी आहे, असें आढळून आले. तेव्हां समर्थ म्हणाले, “शिववा ! काय तुझी करामत तरी ! पहा या दगडामध्यें खळगा करून व त्यांत पाणी घालून एका बेडकीच्या पोषणाची तजवीज तूं केलीस. हें कोणाच्याही हातून व्हावयाचें नाहीं.” हें समर्थांचे भाषण ऐकून महाराज म्हणाले, “स्वामी ! अशी गोष्ट मजकळून कशी घडेल वरे ?” यावर समर्थांनी उत्तर केले, “तुजवांचून दुसरा कर्ता कोण आहे ?” हें भाषण ऐकून महाराज मनांत चरकले. माझ्या हातून कांहीं तरी अपराध झाला असावा, म्हणून समर्थांचे तोंडून अशीं अक्षरे निघत आहेत, असें त्यांना वाटले. व समर्थांचे चरणी मस्तक ठेवून हात जोडून ते म्हणाले, “माझे हातून कांहीं अपराध झाला असल्यास त्याची समर्थांनी क्षमा करावी.” एवढें बोलल्यावर महाराजांचा गळा भरून आला.

तेव्हां समर्थांना त्यांची दया आली. ते म्हणाले, “बाबा ! लक्षावधि माणसांचे पोषण तूं करतोस; आणि या बेडकीचे पोषण तुला होत नाहीं?” यावर महाराजांनी बिनंती केली, “मी अपराधी खरा, पण क्षमा करणे आपलेकडे आहे.” समर्थ म्हणाले, “बाबा ! तूं श्रीरामाचा सेवक. तुझ्या हातून लाखों माणसांना तो शेर देववितो. तूं केवळ निमित्तमात्र आहेस. असें असतां तुझ्या मनांत अभिमान उत्पन्न झाला, हें वरे नाहीं.” महाराजांनी आपली चूक कबूल करून पुन्हा क्षमा मागितली. मग समर्थ म्हणाले, “तुझा चूक तुला दाखवून तुला क्षमा करण्याकरितांच मी येऊ

मुहाम आलें. आतां जातों मी.” त्या वेळी दोनप्रहरचा समय ज्ञाला असल्यामुळे भोजन करून जावें, अशी महाराजांनी विनंती केली. ती मान्य करून समर्थ राहिले. स्नानसंध्या, भोजन, वैगेरे आटोपले. तें ज्ञाल्यावर किले, हमारती वैगेरे कारखाने कसे करावे, त्यांना लागणारें सामान वैगेरे करें असावें, तें करें तयार करावे, वैगेरे माहिती समर्थांनी महाराजांस सांगितली. ती माहिती फार चांगली आहे. समर्थ बैरागी असून त्यांना ही माहिती कशी ज्ञाली, याचें नवल वाटतें. व ज्यानें श्रीरामाला पूर्ण वश करून घेतलें, त्याच्या ठिकाणी अझान कसलेंच शिलुक राहात नाहीं, हें सत्य मनावर ठसतें. असो, महाराजांच्या आग्रहावरून आणखी दोनतीन दिवस तेथें राहून समर्थ सज्जनगडी परत गेले.

रामराम !

एके समर्थां महाराज समर्थांचे दर्शनास आले असतां नेहमीं-प्रमाणे साष्टांग नमस्कार घालून म्हणाले, “ महाराज ! कांहीं तरी मजकळून सेवा ध्यावी, अशी मी वारंवार प्रार्थना करतों; पण कांहीं आज्ञा होत नाहीं. असें कां ? सेवा करण्याची माझी योग्यताच नाहीं काय ? ” समर्थांनी उत्तर केले, “ स्वराज्याकरितां तुझा उद्योग चालला आहे. म्लेच्छांचा बंदोबस्त करून धर्म, देव, ब्राह्मण व गाई यांचें उत्तम रक्षण तुझ्याकडून होत आहे. ही आ-

मची सेवा नव्हे का ?” महाराज म्हणाले, “ या गोष्टी आपल्या आज्ञेनेच होत आहेत. तेव्हां ती आपली सेवा आहे, यांत कांहीं खोटें नाहीं. पण आपली प्रत्यक्ष अशी कांहीं तरी सेवा न्हावी, अशी इच्छा फार आहे.” यावर किंचित् हासून समर्थ म्हणाले, “ जें मागेन तें देशील ना ? पहा हो !” महाराजांनी उत्तर केले, “ हा देह आपला आहे. सर्व राज्य व ऐश्वर्य आपलेच आहे. जास्त काय बोलूँ ? जें मागणे तें खुशाल मागावे.” यावर समर्थांनी तीन गोष्टी मागितल्या. त्या याः—

१ दर वर्षी श्रावण महिन्यांत एक कोटी पार्थिव लिंगे करीत जावी. व त्याबद्दल ब्राह्मणभोजन वैरो दिला जावे.

२ श्रावणमासी परीक्षा घेऊन ब्राह्मणांस दक्षिणा द्यावी.

३ आपले राज्य हिंदूचे आहे. तेव्हां एकमेकांस म्लेंच्छाप्रमाणे ‘ जोहार ’ करणे हा आपला धर्म नाहीं. याकरितां हिंदूनीं एकमेकांस ‘ रामराम ’ असे म्हणावे, व कागदोपत्रीही एकमेकांस ‘ रामराम ’ म्हणून लिहीत जावे. यापुढे कोणीही हिंदूने ‘ जोहार ’ असे म्हणून नये.

हें ऐकून महाराजांनी त्याप्रमाणे व्यवस्था करण्याचे कबूल केले, व ते आज्ञा घेऊन निघून गेले. समर्थीच्या आज्ञेप्रमाणे महाराजांनी तिन्ही गोष्टी लौकरच आपल्या राज्यांत सुरू केल्या. ‘ रामराम ’ म्हणण्याची व लिहण्याची चाल तेव्हांपासून सुरू झाली. ती अद्याप चालू आहेच.



कोणाचा मत्सर नसावा,



एकदां स्वामी रामघर्णीत होते. जवळ शिष्यमंडळी होती. समर्थाची कृपा कल्याणांवरच फार आहे. ते त्यांनाच नेहमीं नेहमीं कामे सांगतात. अशी कुरबूर त्यांच्यांत सुरु असे. एके दिवशीं मध्यरात्र ज्ञाल्यावर समर्थांनी विडा मागितला. म्हणून शिष्य उटून विढ्याची तजवीज पाहूं लागले. तों पानें शिलक नाहीत, असें त्यांना दिसून आले. तेव्हां ते पंचायतीत पढले. विडा लौकर आणा, असा समर्थाचा इकडे तगादा लागला. शेवटीं, पानें नाहीत, असें शिष्यांनी त्यांना सांगितले. त्या वेळीं समर्थांनी कल्याणांस हाक मारून म्हटले, “कल्याण! आत्तांच्या आतां विढ्याचीं पानें पाहिजेत.” ‘आज्ञा महाराज,’ असें म्हणून कल्याण गोसांवी तेवढ्या रात्रीं पानें आणण्याकरितां एकटे चांफ-लास जाण्याकरितां निघाले. अंधारी रात्र, त्यांत मध्यरात्रीचा समय; यामुळे वाट कांहीं दिसेना. अर्धा पर्वत उतरून आल्यावर एका सर्पाच्या शेंपटीवर त्यांचा पाय पडला. त्याबरोबर त्या सर्पानें त्यांच्या पोटरीला कडकडून चावा घेतला. तेव्हां, ‘जय-जय रघुवीर समर्थ! कृपा असावी.’ असें म्हणून ते जमिनीवर बेशुद्ध पढले. ते शब्द समर्थांनी ऐकले, व ते चुडी पेटवून, काय झालें तें पाहण्याकरितां आले. तेव्हां गोसांवी बेशुद्ध होऊन पडले आहेत, व पलीकडे एक सर्प बसला आहे, असें त्यांना दिसलें. तितक्यांत तो सर्प चालता ज्ञाला. नंतर स्वामी कल्याणांजवळ गेले. तेथें बहिरोबाची मूर्ति होती; त्या बहिरोबाला त्यांनी असा नवस

केला कीं, माझ्या कल्याणाची बाधा तुं दूर कर. म्हणजे तुझ्या नांवानें अकरा मण गूळ वांटीन. असा नवस करून त्यांनी कल्याणांच्या सर्व आंगावरून हात फिरविला व म्हटले, “ बाबा कल्याणा ऊठ ! ” त्याबरोबर कल्याण गोसांवी सावध ज्ञाले व समर्थांना नमस्कार करून पाने आणण्यास जाऊ लागले. तेव्हां स्वामी म्हणाले, “ आतां जाऊ नको. मला विडा पावला. ” असें म्हणून कल्याणांस हातीं धरून ते घळीत आले.

मग सगळ्या शिष्यांना म्हणाले, “ कल्याणावरच माझी कृपा आहे. मी त्यालाच कांमे सांगतों, असें तुम्ही म्हणतां व त्याचा मत्सर करितां; म्हणून आज मीं तुमच्याजवळ अशा मध्यरात्री मुद्दाम विडा मागितला. पण पाने नाहीत, असें पाहून तुम्ही स्वस्थ बसलां; आणि पाने पाहिजेत, असें म्हणतांच कल्याण काळवेळ कांहीं न पाहतां पानांकरितां एकदम बाहेर पडला. तुमची निष्ठा माझ्यावर किती आहे, व त्याची किती आहे, याचा यावरून विचार करा. बाबांनो ! कोणाची कृपा कोणावर उगीच बसत नसते. नुसता दुसऱ्याचा मत्सर करून आपलें हित कधींही होत नाही. लोकांकरितां जो आपल्या जिवाकडे पहात नाहीं, त्याच्यावर लोकांची कृपा सहजच होते. आपल्या हातून जेवढी लोकांची सेवा होईल, तेवढी मनापासून करावी, व आनंदानें असावें. जो खन्या भावानें काम करणारा असतो, त्यालाच कोणीही काम सांगतें. मी कल्याणासच काम सांगतों, याचें कारण हें असें आहे. चंदन स्वतां शिजतो, म्हणून लोक त्याला प्रेमानें जवळ करितात. तुमची तशी निष्ठा दिसली, म्हणजे तुम्हां-सही मी काम सांगेन. ” हें समर्थांचे भाषण ऐकून सर्व शिष्यांनी

खालीं माना घातल्या. ‘आम्ही अपराधी आहों, क्षमा असावी,’ असें म्हणून त्यांनी समर्थाना साष्टांग नमस्कार घातले. तेव्हां समर्थांनी त्यांना आशीर्वाद दिले.

राणूबाईचा मृत्यु.



इतक्यांत मातोश्री फार आजारी आहे, असें कळतांच समर्थ तिची भेट घेण्याकरितां जांबेस गेले. तिची शेवटचीच वेळ आलेली होती. श्रेष्ठांचे मांडीवर उसें ठेवून त्यांच्या मुखाकडे प्रेमानें पाहून ती म्हणाली, ‘माझ्या नारोबाची भेट कांहीं होत नाहीं.’ इतक्यांत समर्थ तेथें पोंचले व ‘जयजय रघुवीर समर्थ !’ असे शब्द त्यांनी उच्चारले. ते ऐकून राणूबाईचें तोंड आनंदानें प्रफुल्लित झालें. समर्थ तिच्याजवळ जाऊन व तिला नमस्कार करून खालीं बसले. तेव्हां त्यांच्याकडे डोळे भरून तिनें पाहिलें, व ती आपल्या दोन्ही पुत्रांना म्हणाली, “तुम्हीं दोघांनी माझे पोटीं येऊन कुळाचा उद्धार केला. यानेच मी धन्य झाल्यें. आतां मी सुखानें मरत्यें.” त्यावर त्या उभयतां पुत्रांनी उत्तर केलें, “आई ! ही सगळी तुझी पुण्याई आहे वरें ! कुळाचा उद्धार आम्हीं केला नाहीं. जें काय आमचे हातून झालें आहे, तें केवळ तुझ्या आशीर्वादानें. तुझी योग्यता फार थोर आहे. तुझ्या पोटीं आमचा जन्म झाला, म्हणून आमच्या जन्माचें कांहीं तरी सार्थक झालें. तुझ्यासारख्या मातेच्या पोटीं जन्म येणे ही सामान्य गोष्ट

नाहीं. आतां तूं कांहीं विचार मनांत न आणतां श्रीरामाच्या पायांकडे लक्ष ठेव, म्हणजे तो आपल्या पायांजवळ तुला अढळ स्थान देईल. मग तुला जन्म घेऊन या दुःखमय संसारांत यावें लागणार नाहीं.” असें पुत्रांनी सांगतांच तिनें, ‘उत्तम आहे,’ असें म्हटलें व ‘राम राम’ असे शब्द उच्चारीत प्राण सोडला. मग दोघां पुत्रांनी धर्माप्रिमाणे जे काय पुढील विधि करावयाचे, ते यथास्थित केले. पंधरा दिवस झाल्यावर समर्थ परळीस आले.

भगवा झेंडा.



एकदां शिवाजीमहाराज साताच्यास असतां समर्थ भिक्षा मागत मागत राजवाढ्यांत आले. तेव्हां महाराजांनी एक चिढी त्याचे झोळीत टाकली व साष्टांग नमस्कार घालून ते हात जोडून उभे राहिले. समर्थांनी विचारले, “शिवबा ! झोळीत काय टाकले ?” महाराजांनी उत्तर केले, ‘स्वामीमहाराज ! भिक्षा घातली.’ असें महाराजांचे उत्तर ऐकून समर्थांनी झोळीतून ती चिढी बाहेर काढली व उद्धवाकडून वाचविली. ‘आजपर्यंत जें कांहीं राज्य मिळविलें, तें सर्व स्वार्मींस अर्पण असो.’ असा मजकूर तीत होता. तो ऐकून समर्थ म्हणाले, “शिवबा ! आम्हांला राज्य अर्पण करून तूं काय करणार ?” “आपल्याजवळ नेहमीं राहून आपली सेवा करणार.” असें उत्तर महाराजांनी दिलें. तेव्हां समर्थ म्हणाले, “ठीक आहे. आमचेबरोबर चलावें.” असें म्हणून समर्थांनी आपली झोळी महाराजांचे खांद्यावर दिली व त्यांच्यासह भिक्षेस निघाले.



“ आपल्याजवळ नेहमीं राहून आपली सेवा करणार ! ”
[पान ४२.]

रोज दहापांच घरेमात्र भिक्षा मागण्याची समर्थाची वाहवार्ट होती. पण त्या दिवशीं सगळीं घरे त्यांनी टिपून घेतली. तों दुपार झाली. म्हणून परळीस न जातां ते वेणेचे कांठी गेले. तेथें शिष्याचे हातीं रानशेणी आणविल्या व दगडावर पीठ मळून पानगे भाजविले; व मग ते सर्वांना वांटून दिले. ते खाऊन झाल्यावर समर्थांनी प्रश्न केला, “शिवबा ! आमच्यापाशीं राहण्यांत कसें सुख आहे पाहिलेस ?” महाराज म्हणाले, “या सुखाचाच मी भुकेला आहें.” तें उत्तर ऐकून समर्थांना संतोष वाटला. मग ते म्हणाले, “शिवबा ! आमची आज्ञा तुला मानावयाची आहे ना ? तर असें कर. हें राज्य तूंच चालीव. तें तूं चांगल्या रीतांनि चालवावें, यांतच आमची सेवा आहे. क्षत्रियांनें उत्तम राज्य चालवून प्रजेला सुखी करावें व ब्राह्मणांनें तपश्चर्या करून राजाचें व त्याच्या राज्याचें हित चितावें. ब्राह्मणांचा व क्षत्रियांचा हाच एक धर्म आहे. तो दोघांनीही चालवावा, यांतच देशाचें कल्याण आहे. ब्राह्मणांना वैभवाची इच्छा झाली व क्षत्रियांना ब्राह्मण होण्याची इच्छा झाली कीं, देशावर संकट आलेच.” समर्थांचिं हें भाषण ऐकून महाराज म्हणाले, “आपली आज्ञा मला मान्य आहे. पण एक तरी माझी विनंती ऐकावी. आपल्या आज्ञेप्रमाणे आपले म्हणून मी राज्य चालवितों. पण आपल्या पादुका मला घाव्या. म्हणजे मला बरें वाटेल. त्यांच्या नांवाने मी आनंदानें राज्य चालवीन. त्याचप्रमाणे हें सगळे राज्य आपले आहे, हें दाखाविण्याकारितां राज्याचें निशाण भगव्या रंगाचें ठेवावें, असें भाड्या मनांत आहे. ही माझी दुसरी विनंती स्वामींनी मान्य करावी.” संमर्थांनी या दोन्ही गोष्टीस आपली कबुली दिली; व आपल्या पादुका महा-

राजांच्या स्वाधीन केल्या. तेव्हांपासून मराठ्यांचे निशाण भगव्या रंगाचे झाले. असो.

सावधपणा.

अर्द्दुंडुः

पुढे महाराजांनी आणखी अशी विनंती केली की, राज्याचा कारभार मी करावा, अशी मला आज्ञा झाली. पण राज्य चालवितांना कसें वागावें, कोणती सावधगिरी बाळगावी, याबद्दल आज्ञा ब्हावी. आजपर्यंत मी स्वतांच्या व कारभान्यांच्या विचारानें काम केलें. आतां आपण मार्ग दाखवावा, म्हणजे त्या मार्गानें जाण्यास ठिक पडेल. हें महाराजांचे भाषण ऐकून समर्थांनी स्थाना बोध केला. तो फारच उत्तम आहे. सामान्य माणसांनाही जगांत वागतांना तो उपयोगी पढण्यासारखा आहे. म्हणून त्यांतल्या अगदी थोड्या निवडक ओंव्या येथे द्याव्या, असा हेतु आहे. त्या ओंव्यांचा सारांश सांगतां येईल. पण समर्थांच्या वार्णित जें तेज आहे, तें माझ्यासारख्या सामान्य माणसाच्या वार्णित कसें येणार? म्हणून मूळच्या ओंव्याच देतों. म्हणजे मुलांनो! त्या तुमच्या लक्षांतही लौकर राहतालि.

कोणाचा भरंवसा न धरावा। आपुला आपण विचार पहावा। तकवा उंदं धरावा। हाही एक विषयी ॥ १ ॥

म्हणजे—कोणाही माणसाचा भरंवसा धरूं नये. प्रत्येक गोष्ट आपण आपल्या मनाशीं पूर्ण विचार करून ठरवावी, व आपल्या

कामाची व्यवस्था स्वतः लावावी. अमुक मनुष्य माझें काम करील, असा भरंवसा धरून कर्धी स्वस्थ बसू नये. कोणतेही काम मोळ्या हुरुपानें करावें. व आंगीं जेवढा हुरूप असेल, तेवढा सगळा त्याच कामाकडे खर्चे करावा. एका वेळी एकच काम हातीं ध्यावें; व आपली सगळी करामत त्या कामाकडे लावावी.

देहदुःखे कदरों नये । उदंडाचि करावे उपाय ।
मग सर्व सुखास काय । उणे आहे ॥ २ ॥

म्हणजे—काम करितांना शरीराला कष्ट होतात, म्हणून त्रासून कंटाकू नये. हातीं घेतलेले काम शेवटास नेण्याकरितां कसून प्रयत्न करावे. असें केल्यास सुखाला कांहीं कर्मी पडणार नाहीं. सर्व सुरुं तुमच्या पायांशीं लोळत पडतील.

एकान्तीं चाळणा करावी । धारणा उदंड धरावी ।
नाना विचारणा करावी । अरिमित्रांची ॥ ३ ॥

म्हणजे—एकान्त स्थळीं जाऊन व मन पूर्ण स्वस्थ करून आपले शत्रु कोण व आपले मित्र कोण, याचा अगदीं बारकाईनें विचार करावा.

प्रयत्नीं चुकू नये । सुखवासी कामा नये ।
सुचावे नाना उपाय । अनेक विषर्णी ॥ ४ ॥

म्हणजे—प्रयत्न किंवा उद्योग करण्याची हयगय करूं नये. सुखांत किंवा चैर्नींत दंग होऊं नये. कारण, सुखाची चटक लागली, म्हणजे आंगांत आळस भरतो, व उद्योगाचा वीट येतो. कोणतेही काम असलें, तरी तें तडीस नेण्याला चातुर्यानें अनेक युक्त्या लढवाव्या.

जेथें बहु विचार । तेथें ईश्वर—अवतार ।
मागें ज्ञाले थोर थोर । धके चपेटे सोसूनी ॥ ५ ॥

म्हणजे—जो मनुष्य कोणतेही काम अगदीं खोल विचार करून करतो, तोच अवतारी पुरुष होय. आजपर्यंत अनेक थोर थोर पुरुष होऊन गेले, पण अनेक दुःखें त्यांनी भोगलीं, तेव्हां त्यांना थोरपण आले. थोरपण सुखासुखीं मिळत नाहीं.

इशारतीचे बोलतां नये । बोलायाचे लिहूं नये ।
लिहावयाचे सांगूं नये । जबाबीने ॥ ६ ॥

म्हणजे—जें नुसत्या खुणेने सांगावयाचे असेल, तें बोलून किंवा शब्दांनी सांगूं नये, जें तोंडानें सांगण्याला योग्य असेल, तें कधीही लिहून कळवूं नये, व जें लिहूनच कळवावयाचे असेल, तें तोंडानें कधीं सागूं नये.

असा किती तरी सुंदर उपदेश समर्थांनी महाराजांना केला. तो येथें किती सांगावा ! तो ऐकून महाराजांना फारच आनंद ज्ञाला, त्यांचा कंठ भरून आला. डोळ्यांतून आनंदाच्या अश्रूचे पूर वाहूं लागले. त्यांची ती स्थिति ज्ञालेली पाहून समर्थानाही आनंद ज्ञाला. कांहीं वेळानें समर्थाची आज्ञा घेऊन महाराज सातान्यास परत गेले.

महाराजांना राज्याभिषेक.

शिवाजी महाराजांनी महाराष्ट्र, कर्नाटक वैरो प्रांत मुसलमानांचे जुलमांतून सोडवून तेथें आपला अंमल चालूं केला. त्यामुळे स-

गळे लोक सुखी झाले. पण त्यांनी आपणांस राज्याचा अभिषेक करून घेतला नव्हता. असा अभिषेक जोंपर्यंत झाला नाही, तोंपर्यंत कोणालाही ‘राजा’ असें नांव मिळत नाही, व त्याच्या ताब्यांत किंतीही मुल्लख असला, तरी त्याला ‘राज्य’ असें म्हणतां येत नाही.

अशी स्थिति असल्यामुळे महाराजांनी आपणांस अभिषेक करून ध्यावा, अशी विनंती त्यांच्या कारभास्यांनी केली. पण महाराज तसें करण्यास कबूल होतना. तेव्हां, श्रीभवानीला विचारावें, व तिच्या आज्ञेप्रमाणें करावें, असें ठरलें. श्रीभवानीला प्रश्न करितांच तिनें महाराजांच्या आंगांत येऊन, शिवबानें समर्थाच्या विचारानें आपणास अभिषेक करून ध्यावा, असें सांगितलें. मग तिच्या आज्ञेप्रमाणें महाराज वागण्यास तयार झाले.

पुढे कारभारीमडळीनिं ती हकीगत समर्थाचे कानांवर घातली. ती ऐकून त्यांना संतोष झाला. त्यांनी लागलीच अशी आज्ञा केली कीं, गंगाधरशास्त्री पैठणास गेले आहेत, त्यांस आणवून त्यांच्या विचारानें राज्याभिषेकाची तयारी करावी. या आज्ञेप्रमाणें गंगाधरशास्त्री यांस आणण्याकरितां मनुष्ये रवाना झालीं. गंगाधरशास्त्री रायगडी आले. महाराजांनी सामोरे जाऊन मोठ्या समारंभानें त्यांना घरी आणले.

राज्याची सर्व चिन्हें पहिल्यानें समर्थना अर्पण करावीं, व मग आपण त्यांच्या आज्ञेप्रमाणें सिंहासनावर बसावें, असें महाराजांनी मनांत आणले. त्यप्रमाणें समर्थकडे जाऊन त्यांनी विनंती केली. ती ऐकून समर्थ म्हणाले, “शिवबा ! काय बरें तुझें मागणें हें ? आमच्या वेषाला हें शोभेल तरी ? बाबा ! हा

आमचा धर्म नव्हे. उगीच आम्हांला बङ्गा लागेल, असें कां करावै ? ” तेव्हां महाराज म्हणाले, “ भक्ताची इच्छा देवानें पूर्ण करावी, हेच योग्य आहे. याकरितां समर्थांनी मला एवढें देणे दिलेच पाहिजे. भक्ताचे हेतु पूर्ण करणे हाच देवाचा खरा धर्म आहे. त्याप्रमाणे वागल्यानें आपणांस दोष कसा लागेल वरे ? उलट न वागल्यानेच आपल्या हातून अधर्म होईल. ” अशी महाराजांनी अनेक प्रकारे त्यांची विनवणी केली. तेव्हां समर्थ म्हणाले, “ वरे बाबा तुझी इच्छा. ” मग महाराजांनी मोठ्या समारंभानें समर्थांचा जटाभार उत्तरविला व स्थाना मंगलखान घालून सर्व राजचिन्हें मोठ्या भक्तीने त्यांना अर्पण केली. मोठ्या थाटानें ब्राह्मणभोजन घातले. दानधर्मही पुष्कळ केला. नंतर कांहीं दिवस राहून समर्थांची आज्ञा घेऊन ते जाण्यास निघाले. तेव्हां समर्थांनी सांगितले, “ आतां कांहीं शंका मनांत न आणतां शास्त्रवाचांचे विचारानें कार्य शेवटास न्यावै. ” ‘आज्ञा,’ असें म्हणून महाराज तेथून निघाले.

मग पहिल्यानें शास्त्राप्रमाणे महाराजांची मुंज झाली. नंतर अभिषेक होऊन ते सिंहासनावर बसले. तेव्हां शिवाजी महाराज महाराष्ट्राचे खरे राजे झाले. व महाराष्ट्रांत मराठ्यांचे राज्य स्थापन झाले. महाराष्ट्र गुलामपणांतून सुदून स्वतंत्रतेचे सुख अनुभवून लागला. समर्थ व शिवाजी महाराज यांचे महाराष्ट्रावर केवढे वरे उपकार झाले हे ! श्रीशिवाजी महाराज यांचे स्मरण झाल्यावरोवर अद्यापही आपणांस आनंद व स्थांच्याबद्दल आदर वाटतो. यांचे कारण हेच आहे. खरे सुख स्वतंत्रतेत आहे. परतंत्रता किंवा गुलामपण हें अत्यंत दुःख-

दायक आहे. नरकापेक्षांही परतंतता वाईट आहे. तेव्हां ती परतंत्रता नाहीशी करून ज्यानें सर्व महाराष्ट्राला स्वतंत्र केलें, स्थाला आम्हीं देवाप्रमाणें मानावें, त्याचे उत्सव करावे, यांत न-वल काय ? असो.

हा समारंभ रायगडीं झाला (शके १५९६). त्या वेळी महाराजांनी खूप दानधर्म केला. समारंभ आटोपल्यावर महाराज समर्थांचे दर्शनाकरितां मुदाम आले. दोघे पुत्र,— संभाजी व राजाराम,— सर्व कुँदंबांतील माणसें, अष्टप्रधान वौरे सर्व परिवार वरोवर आणला होता. समर्थांचे दर्शन झाल्यावर महाराजांनीं त्यांची मोठ्या थाटानें पूजा केली. त्या वेळीं महाराजांना पाहून समर्थाना जो आनंद झाला, त्याचें वर्णनच करितां येणार नाहीं. महाराष्ट्राला मुसलमानांच्या जांचांतून सोडविण्याकरितां आपण जो इतका उद्योग केला, तो आज खरा फळास आला, असें त्यांना वाटलें. व महाराजांना मोठ्या प्रेमानें जवळ बसवून घेऊन त्यांनीं त्यांच्या पाठीवर हात फिरवीत म्हटलें, “ शिवबा ! धन्य आहेस तू ! खरोखरच धन्य ! रघुपतीच्या कृपेनें आज हा सोन्याचा दिवस उगवला, हें पाहून मला किती समाधान होत आहे म्हणून सांगू ! रघुपतीनें तुझ्या हातून पराक्रम करवून सगळ्या महाराष्ट्राला दुःखांतून सोडविलें. यावरून त्याची तुझ्यावर केवढी बरें कृपा आहे ! ” हें सर्व भाषण ऐकून महाराज म्हणाले, “ स्वामी ! आपण मला उगीच मोठेपण देऊन कां बरें लाजवितां ? माझी अशी काय योग्यता आहे ? जें कांहीं माझे हातून झालें, तें याच पायांच्या कृपेनें झालें. श्रीराम व आपण यांत मला तर कांहीं अंतर दिसत नाहीं. ”

समर्थ हासून म्हणाले, “ शिवबा ! बरें, श्रीरामाची मर्जी होती तसें एकंदरीत सगळे ठिक ज्ञालें. आनंद आहे. ” नंतर कांहीं दिवस सर्व मंडळी तेथें मोठ्या आनंदानें राहिली. महाराज स-मर्थाच्या देखत कोणतेही राजचिन्ह धारण करीत नसत. पुढे समर्थाचे आशीर्वाद घेऊन सर्व मंडळी रायगडी परतली.

रामाच्या डोळ्यांत तिखट !

समर्थाचा परळीस एक बोका होता. जेवणाचे पूर्वीं रोज त्याला समर्थ दर्हीभात व दूधभात घालीत. त्याची पाणी पिण्याची एक वाटी होती, तीत पाणी घारून त्याला पाजीत. याप्रमाणे त्याचें खाणेपिणे ज्ञालें, म्हणजे, रामा ! तूं तृप्त ज्ञालास ना? असा त्याला प्रश्न करून मग आपण भोजनास आरंभ करीत.

पण तो बोका भटांतील दूधदुभतें खाऊन फार उपद्रव देई; म्हणून एक दिवस एकानें त्याला धरून त्याचे डोळ्यांत खूप तिखट टाकले. त्या दुःखानें घावरा होऊन तो बोका तळमळत जाऊन लपून बसला. पुढे समर्थाची ज्ञानसंध्या होऊन श्रीरामाला नैवेद्य अर्पण केल्यानंतर भोजन वाढून तयार ज्ञालें. तेव्हां रामास बोलवा, अशी आज्ञा ज्ञाली; त्यावरून सगळ्यांनीं तपास केला; पण तो कोठें सांपडेना. तो सांपडत नाहीं, असें मग त्यांनीं समर्थाना सांगितले. त्यावर समर्थ म्हणाले, “ त्याला कोणीं कांहीं तरी केले असेल, म्हणून तो आला नाहीं. पण तो आल्यावांचून

आम्ही भोजन करणार नाहीं. त्याचा शोध करून त्याला घेऊन या.” तेव्हां किलथावरील प्रत्येक घरी तपास केल्यावर एका ठिकाणी तो सांपडला. त्याला आणले, तेव्हां त्याचे डोळे लाल होऊन त्यांतून सारखें पाणी गळत होतें. तें पाहून समर्थ म्हणाले, “रामा ! तुला कोणी उपद्रव दिला बरें ? तू रडतोस कां ?” असें बोलून त्यांनी त्याच्या आंगावरून मोठ्या लडिवाळपणामें हात फिरविला व त्याला रोजच्या क्रमाप्रमाणे भात घातला. पण तो मुळींच खाईना. तेव्हां समर्थांनी मोठ्या युक्तीमें काय झालें, याचा तपास चालविला. तेव्हां एकानें असें सांगितलें कीं, “दूधदुभत्याला याचा उपद्रव फार होतो, म्हणून एकानें याचे डोळ्यांत तिस्तट घातलें.” तें ऐकून समर्थ म्हणाले, “तुम्ही सर्व खाणार आणि हा कोणी चोर आहे कीं काय ? हाही त्या रघुपतीचाच जीव आहे. बाबांनो ! जसा आपला जीव, तसाच इतरांचा जीव, असें जाणून कोणत्याही प्राण्याला दुःख देऊ नये. तुमच्या दूधदुभत्याचा बंदोबस्तु तुम्ही नीट करा, म्हणजे तो खाणारं नाहीं. मनुष्यांना अक्कल असूनही ज्या गोष्टी करूं नयेत, त्या तीं करितात. दुसऱ्याचें जें काहीं उपटायला मिळेल, तें उपटतात. मग हा तर बोलूनचालून पशु आहे. यानें तुमच्या दुभत्यावर ताव मारला, तर त्यांत काय विशेष झालें ?” असें बोलून समर्थांनी आपले हातांनी त्याचे डोळ्यांस तूप लावले. मग त्याला प्रेमानें जेवायला घालून नंतर आपण भोजन केले.



श्रेष्ठांनीं देह ठेविला.



श्रेष्ठ संसारांत होते. रामचंद्रबाबा व श्यामजीबाबा असे त्यांना दोन मुलगेही होते. पण ते संसारांत रगून गलले नव्हते. त्यांच्या कुळांत परंपरेने चालत आलेली श्रीरामाची भक्ति त्यांनीं उत्तम प्रकारे चालविली होती. त्यामुळे श्रीरामाची त्यांच्यावर पूर्ण कृपा होती. समर्थ व श्रेष्ठ या दोघांची योग्यता सारखीच होती. समर्थांनीं कृष्णच्या कांठीं चांफळखोन्यांत राहून लोकांना श्रीरामाच्या भजनीं लावले व श्रीशिवाजी महाराजांना स्वराज्याची स्थापना करण्याचे कार्मी उत्तम प्रकारची मदत केली. सर्व देशांत जागजागीं सात—आठशे मठ स्थापून व त्या मठांवर योग्य शिष्यांच्या नेमणुका करून सर्व देशभर श्रीरामाच्या भक्तीचा प्रसार केला, चलाकांचे लक्ष धर्मांकडे लागेल, अशी तजवीज केली. श्रेष्ठांचे हातून इतकी मोठी कामागिरी झाली नाही, हें खरे आहे. पण तेही प्रपंचांत गद्दून जाऊन स्वस्थ बसले नव्हते. जे काम समर्थांनीं कृष्णच्या कांठीं केले, तेंच काम श्रेष्ठांनीं हळुहळू गंगेच्या कांठीं केले. तेथील लोकांना श्रीरामाच्या भक्तीचे वळण त्यांनीं चांगले लावले. त्या प्रांतांत त्यांचा शिष्यवर्गही फार मोठा होता.

शिवळी प्रांताचे आधिकारी त्यांचे शिष्य होते. त्यांच्या घरीं लग्न निघालें. तेव्हां मुद्दाम जांबेस येऊन त्यांनीं श्रेष्ठांना लग्नाचें आमंत्रण दिलें. मुलांना घेऊन जावें, असें श्रेष्ठांनीं सांगितलें. पण, आपण आश्यावांचून लग्न नव्हावयाचें नाहीं, असें त्यांचें आग्रहाचें बोलणे पाहून श्रेष्ठांनीं येण्याचें कबूल केले.

त्याप्रमाणे ते लग्नाला गेले. लग्नाचा समारंभ आटोपला. तेज्हां ते सर्वांचा निरोप घेऊन परत फिरले. दुपारी दाहिंफळ नांवाच्या गांवीं त्यांचा मुक्काम झाला. तेथें उत्तरल्यावरोबर त्यांनी सर्व बरो-बरच्या मङ्डळीला सांगितले कीं, “स्नानसंध्या करून भोजन लौकर आटपून ध्यावैं.” त्याप्रमाणे सर्वांचीं भोजने झाल्यावर त्यांनी सर्वांना हाक मारून भजनाला आरंभ केला, व रामचंद्रबाबांस जवळ बोलावून सांगितले कीं, “आम्ही आतां हा देह टाकून रघुपतीच्या पायांजवळ जाणार.” तें ऐकून रामचंद्रबाबा फार शोक करून लागले. त्यांची पुष्कळ समजूत करून श्रेष्ठ म्हणाले, “आजपर्यंत आमच्या संगर्तीत वाढलां; त्याचें हेंच का फळ? समर्थांचें छत्र तुमच्या डोकीवर आहे. त्यांच्या आझेत तुम्हीं राहावैं. आपल्या कुळांत जी श्रीरामाची सेवा चालत आलेली आहे, तीत अंतर पाढून नये. लोकांना भक्तीच्या मार्गाला लावण्याचें काम चालू ठेवावैं. ही सगळी जबाबदारी आतां तुमच्यावर आहे.” हा उपदेश ऐकून रामचंद्रबाबांच्या मनाचें समाधान झाले. नंतर श्रेष्ठांनी सर्वांचा निरोप घेतला; व ‘राम’ असें म्हणून त्यांनी देह ठेविला (शके १५९९).

रामचंद्रबाबावांनी पुढील विधि मोळ्या समारंभानें केला. झालेल्या हक्कीगतीचें पत्र जांबेस गेले. तें पावतांच श्रेष्ठांची पत्नी व श्यामजीबाबा हीं दोघें दाहिंफळास आलीं. तेथें धाल्यावर बाईंनीं आकांत मांडला. सर्वांनीं अनेक प्रकारे तिची समजूत धालण्याचा प्रयत्न केला, पण व्यर्थ. तिनें जिकडे पति गेले, तिकडे जाण्याचा निश्चय केला. व स्थाप्रमाणे तिनेही ‘राम’ म्हटले. दोघां पुत्रांनीं तिचा शेवटचा विधि केला. नंतर ते जांबेस आले.

त्या वेळीं रामचंद्रबावांचे वय १६ वर्षांचे, व इयामजीबावा यांचे १० वर्षांचे होते.

ही सगळी हकीगत समर्थास समजली, तेव्हां त्यांनी उद्घव गोसांवी यांस जांबेस पाठवून दोन्ही मुलांना आपल्याजवळ आणले. त्यांना पाहून समर्थाना समाधान वाटले. एक वर्षपर्यंत ती मुले तेथें राहिलीं. त्या मुदतींत त्यांचे आचरण पाहून समर्थाना फारच संतोष झाला. पुढे रामचंद्रबावांनी म्हटले, “आज्ञा असेल, तर आम्ही जांबेस जातो.” तेव्हां समर्थानीं त्यांना जाण्याला परवानगी दिली. दोघांनाही धर्माचा व भक्तीचा पुष्कळ उपदेश केला. व शेवटीं म्हणाले, “बाळांनो! तुम्हीं श्रेष्ठांच्या कुळांत जन्म घेतला आहे. तेव्हां रघुपतीची सेवा करा. ती सोङ्नका, त्याचप्रमाणे लोकांत श्रीरामाची भक्ति वाढवा. मी धर्माचा जो उपदेश केला आहे, तो नीट ध्यानांत ठेवा व रघुपतीचे पाय केव्हांही विसरूं नका. कुळांचे व्रत चालवून त्याची कीर्ति वाढविणे, निदान कायम ठेवणे, तिळा जराही ढाग लागेल, असे आचरण कधींही न करणे हाच मुलांचा धर्म होय.” असा गोड उपदेश करून व उद्घव गोसांवी यांस बरोबर देऊन समर्थानीं त्या मुलांची रवानगी केली.

किती तरी गोड गळूं हें!

—:२३:०:५६:—

होतां होतां चांफळच्या मठांत शिष्यांचा बराच समुदाय झा-

ला. पंगतीला दोनशें पाने होऊं लागली. प्रत्येक शिष्य स्वार्मीच्या ठिकाणी मोठी निष्ठा दाखवी; स्वार्मीच्या पायांचे तीर्थ घेतल्यावांचून अन्न तोंडांत घालावयाचे नाहीं, असा ज्याचा त्याचा नियम असे; तेव्हां या सगळ्यांची एकदां परीक्षा पहावी, असा विचार समर्थांनी मनांत आणला.

त्याच दिवशी उत्तम गोमांतकी आंबे महाराजांकडून आले होते. त्यांतला एक छानदारसा आंबा घेऊन समर्थांनी आपल्या पायाच्या पोटरीला बांधला; त्यावर चांगलीं चारपांच वेष्टणे गुंडाळलीं; व मध्यरात्र झाल्यावर एकाएकीं ते विवळूं लागले. तेव्हां शिष्यमंडळी जवळ गोळा झाली. ‘आपल्याला काय होतें आहे?’ असें मोठ्या नम्रपणानें त्यांनी समर्थांना विचारिले. तेव्हां समर्थ म्हणाले, “बाबांनो! माझ्या पायाच्या पोटरीला एकाएकीं गळूं होऊन तें दोन प्रहरांत आंब्याएवढे झालें आहे. त्याला ठणका लागला असून त्या दुःखासुळे मी सारखा तळमळत आहें.” ‘याला उपाय काय?’ असा मंडळीनें प्रश्न केला. त्यावर समर्थांनी उत्तर केलें, “याला एकच उपाय आहे; पण तो सांगण्यांत अर्थ तरी काय? तुमचे हातून तो कसा होणार? जें दुःख आपल्या वांद्यास आले, तें भोगलेंच पाहिजे; त्याप्रमाणे आम्ही भोगीत आहें. पुढे श्रीरामाची इच्छा असेल, तेंसे होईल.” तेव्हां मंडळीनें विचारले, “असा कोणचा अवघड उपाय तो? एकदां सांगावा. आमचे हातून होण्यासारखा असल्यास आम्ही करू.” समर्थ बोलले, “सांगून काय करावयाचे आहे? तुमच्या हातून तो कदापि होणार नाहीं.” शिष्यांनी फारच आग्रह केला, तेव्हां समर्थांनी सांगितले, “हे गळूं कोणी तरी मनुष्यानें चोखून वे-

तलें पाहिजे. जो चोखून घेईल तो मरेल, व मी वांचेन.” हे ऐकून सर्व शिष्य एकमेकांचे तोंडाकडे पहात राहिले.

आकाबाई, वेणूबाई व उद्धवगोसांवी यांर्णी, हा काय प्रकार आहे, हे ओळखलें, व ती स्वयंपाकाच्या गडबडीला लागली; तें पाहून इतर शिष्यमंडळी म्हणाली, “ स्वामींच्या प्राणावर संकट आलेले असतांना यांना जेवण सुचतें तरी कसें? यांची नजर केवळ पोटावर आहे.” याप्रमाणे सगळे बोलण्यांत मोठी कळकळ दास्ववित. पण समर्थांनी सांगितल्याप्रमाणे गोष्ट करण्यास कोणीही पुढे येईना.

कल्याणगोसांवी आपल्या मातेच्या दर्शनाकरितां गांवीं गेले होते, ते इतक्यांत आले. तों सगळी मंडळी स्खळध वसली आहे, कोणी कोणाशीं बोलत नाही, स्नानसंध्या व देवपूजाही कोणी केलेली नाहीं, हे पाहून ते गोंधकूनच गेले. तेव्हां त्यांर्णी, काय ज्ञालें, याची चौकशी केली. मंडळीनें सर्व हकीगत त्यांना सांगितली. ती ऐकून कल्याणगोसांवी गडबडीनें समर्थांजिवळ गेले, त्यांना साष्टांग नमस्कार घालून उभे राहिले, व नम्रपणानें म्हणाले, “ महाराज! आपणांस कसली व्यथा झाली आहे?” समर्थांनी म्हटले, “ आतां तू आलास का? या सगळ्यांना माझें दुःख सांगितलें, त्याचा काय उपयोग झाला? तो आतां तुला सांगून होणार आहे!” यावर कल्याण म्हणाले, “ महाराज! आज आपल्या मनांत असें कां आलें बरें? मला आज्ञा तर झालीच पाहिजे.” त्यानंतर समर्थांनी त्यांना आपली सगळी हकीगत सांगितली. ती ऐकल्यावर कल्याण म्हणाले, “ हातीच्या! यांत का अवघड आहे? महाराज! आपल्या देहापुढे माझ्या देहाची किंय

मत ती काय ? त्याच्यावरून हा देह ओंवाकून टाकावा.” समर्थ बोलले, “ म्हणजे ? तू हें चोखतोस कीं काय ? ” कल्याणांनी उत्तर केले, “ हो ! त्याला काय उशीर ! ” नंतर समर्थांनी वरचीं वेष्टणे सोडलीं व फक्क बारीक वस्त्राचें पाहिले वेष्टण तेवढे ठेवले. व जेथें आंब्याचें तोंड होतें, तेथें हक्कूच बोट लावून म्हटले, “ या ठिकाणी चोख. पण बाबा हक्कू हो ! दुखवू नको.” कल्याण म्हणाले, “ महाराज ! आपण अगदीं स्वस्थ असा. मी अगदीं हक्कूच चोखतों. आपल्याला जराही पडिए होऊं देत नाहीं.” असें म्हणून तोंड लावून त्यांनी चोखण्यास आरंभ केला. तीं तो गोमांतकी आंबा अगदीं मधुर लागू लागला. समर्थ म्हणाले, “ कल्याणा ! संभाकून. दुखेल वरें ! ” कल्याणांनी उत्तर केले, “ अगदीं दुखवीत नाहीं महाराज ! पण किती तरी गोड गळूँ आहे हें ! हें गळूँ चोखून का मी मरणार ? महाराज अशीं आणखी बरीच गळवें आपणांस झालीं असतीं, तरी वरें होतें.” असें त्यांनी म्हणतांच समर्थ हासले. नंतर तो आंबा सोडून कल्याणगोसांवी यांनी खाऊन टाकला. तेव्हां समर्थ सर्व शिष्यांस म्हणाले, “ कल्याणानें केले, तेंच तुम्हांलाही करितां आलें असतें. पण तुमची निष्ठाच तितकी. बाबांनो ! जिवाकडे पाहून खरें काम होत नाहीं.” ते शब्द ऐकून सर्वांनी लाजेने खालीं माना घातल्या. नंतर सगळ्यांचीं स्नानें वौरे होऊन भोजने झालीं.

शिवाजीमहाराजांचा मृत्यु.



श्रीरामाची पूर्ण कृपा ज्याच्यावर झाली, त्याच्या आंगी वि-

लक्षण सामर्थ्य येते. सामान्य माणसांच्या हातून ज्या गोष्टी कधीही व्हावयाच्या नाहीत, त्या गोष्टी तो अगदीं सहज करितो. सामान्य माणसाला जें दिसत नाहीं, तें त्याला दिसते. सामान्य माणसाला जें कळत नाहीं, तें त्याला कळते. पुढचे, मागचे, स्याला सर्व ज्ञान असते. म्हणजे जे खरे साधु असतात, ते सर्वज्ञ (सर्व कांहीं जाणणारे) व सर्वशक्तिमान (वाटेल तें करण्याला समर्थ) असतात.

समर्थ हे सर्वज्ञ होते, सर्वशक्तिमान होते. यामुळे पुढे होणाऱ्या सर्व गोष्टी त्यांना आधींच कळत असत. शिवाजीमहाराजांचा शेवट आतां बराच जवळ आला आहे, हें त्यांनी जाणले. व एके दिवशी महाराज दर्शनाकरितां आले असतां ते म्हणाले, “ शिवबा ! माझ्या मनांत आज तुला कांहीं सांगावयाचे आहे.” तेव्हां महाराज हात जोडून म्हणाले, “ काय ती आज्ञा व्हावी. आपली सेवा घडावी हीच दासाची इच्छा आहे.” यावर समर्थ हासून बोलले, “ शिवबा ! आतां राज्याच्या बंदोबस्ताला तूं लाग. सगळे सेवक व सरदार लोक यांचीं मर्ने एक होतील, अशी व्यवस्था कर. राज्यांत जूट असेल, तरच तें टिकते. फूट पडली कीं राज्याचा पाया तेव्हांच ढांसळतो. म्हणून जे जे अधिकारी तूं नेमिले आहेस, त्यांनी कांहीं ज्ञालें, तरी राज्याच्या सेवेत अंतर करूं नये, असा होईल तेवढा बंदोबस्त कर. खजिन्यावर अगदीं विश्वासू माणसाची नेमणूक कर. तुरुंग, किले, कोट यांच्यावर इमानी माणसें ठेव. तीं प्रसंगीं प्राण वेचण्यास तयार असावीं. त्यांनी कांहीं ज्ञालें, तरी फितूर होतां कामा नये. जे शत्रु जवळचे असतील, त्याच्याशी हरप्रयत्नानें सरूप जोड. जो बलाळ्य शत्रु असेल, त्याच्यावर

सर्वांचें लक्ष असावें. जो मनुष्य शूर, विश्वासू व निर्ब्यसनी असेल, त्यालाच सेनेच्या आधिपतीची जागा घावी. शत्रु कोण व मित्र कोण, याचा नीट विचार करून त्याप्रमाणे प्रत्येकाशीं वागणूक असावी. पण तुझे उभयतां पुत्रांचा एकविचार करण्याची तजवीज पहिल्यानें पहा. कारण, घरांतच फूट पडू नये. तूं सुझ आहेस. तुला फार सांगण्याची जखर नाहीं.” हा स्वामींचा उपदेश ऐकून महाराज म्हणाले, “आपल्या आज्ञेप्रमाणेंच आजपर्यंत सर्व बंदोबस्त केला आहे. व आपला आशीर्वाद असेल, तर पुढेंही कल्याणच होईल.”

नंतर समर्थ बोलले, “शिवबा! श्रीरामाच्या कृपेनें या राज्याची स्थापना व वाढ झाली आहे, व त्याची कृपा राहील, तर तें पुढें टिकून त्याची वाढही होईल. पण प्रयत्न माणसानें केला पाहिजे. तेवढा तूं आपलेकडून कर. श्रीरामचंद्रांचे भक्तीनें पूजन करीत असावें. आजपर्यंत आम्हीं जो तुला धर्माचा उपदेश केला, त्याचें सारखें चिंतन करून तो मनावर दृढ करावा. हें सगळें तुझ्या ठिकाणी आहेच. पण पुन्हा पुन्हा सांगणे हा आमचा धर्म आहे. म्हणून या वेळी सुचविले आहे.” याप्रमाणे समर्थांचे बोलणे होतांच महाराजांनी साष्टांग नमस्कार घातला व हात जोडून विनंती केली कीं, “स्वामी महाराज ! आज अशी आज्ञा होण्याचें कारण आपल्या आशीर्वादानें माझ्या पूर्णपणे लक्षांत आले आहे. आपल्या आज्ञेप्रमाणे मला जो कांहीं बंदोबस्त करितां येईल, तो मी आपलेकडून करितों. आपले चरण मी हृदयांत साठवून ठेविले आहेत. यास्तव सर्व प्रकारे कल्याण होईल, अशी माझी खातरी आहे.”

समर्थाच्या तोंडून आज जे आपल्या कानीं शब्द पडले, ते बहुधा शेवटलेच आहेत, नाहीं तर असे शब्द त्यांच्या तोंडांतून निघालेच नसते, असें महाराजांनी तेव्हांच ताडलें. समर्थ आपणास अखेरची निखानिरव करून टाकण्याबद्दल ही सूचना देत आहेत, हें त्यांनी मनांत ओळखलें. व मोळ्या भक्तीने समर्थाच्या मूर्तीकडे ते पहात राहिले. तेव्हां समर्थ म्हणाले, “शिवबा ! आज तुझी अशी स्थिति कशानें झाली ? ” हें ऐकून महाराजांनी हंवरडा फोडला व समर्थाच्या पायांस मिठी घातली. आतां या चरणांना मी अंतरणार, असें मनांत येऊन त्यांना फार कष्ट होऊं लागले. महाराजांची झालेली ही स्थिति पाहून समर्थांनी त्यांना पोटाशी धरून म्हटलें, “ शिवबा ! आजपर्यंत जो धर्माचा उपदेश तुं एकलास, त्याचें हेंच का फळ ? ” महाराज म्हणाले, “ याचें मला कांहीं उत्तर सुचत नाहीं. ” तेव्हां समर्थ म्हणाले, “ आतां सगळे माझेपणाचे विचार टाकून दे. सांगितल्याप्रमाणे राज्याचा नीट बंदोबस्तु कर. व रघुपतीच्या चरणीं सारखें लक्ष ठेव. ” ‘आज्ञा’ असें म्हणून महाराज समर्थांचा मोळ्या कष्टांनी निरोप घेऊन रायगडास गेले.

रायगडास गेल्यावर समर्थाच्या आज्ञेप्रमाणे महाराजांनी आपल्याकडून झाला तेवढा सगळा बंदोबस्तु केला. एका गोष्टींतमात्र त्यांना हात टेंकावे लागले. दोघां पुत्रांचा एकविचार कांहीं केल्या होईना. म्हणून वडील पुत्र संभाजी याला त्यांनी पन्हाळा किल्यावर बंदोबस्तानें ठेविले. अशी सर्वे व्यवस्था करून त्यांनी संसाराकडचे लक्ष पूर्णपणे काढलें व रामचंद्राच्या चरणीं तें लावले. दिवसभर देवाची पूजा-अर्चा व भजनचितन करण्यांत ते

काळ घालवूँ लागले. तों आज आपला शेवट होणार, असें एक दिवस स्यांना वाटले. म्हणून त्यांनी सकाळीचं स्नान करून देवाची, पादुकांची व ब्राह्मणांची भक्तीने पूजा केली. नानाप्रकारचीं दाने ब्राह्मणांना दिलीं, व नंतर ते पुराण ऐकण्यास बसले, पुराण ऐकतां ऐकतांच रामनामाचा उच्चार करून त्यांनी प्राण सोडला. ही गोष्ट शके १६०२, चैत्र शुद्ध १५, रविवार, या दिवशी दोन प्रहरीं घडली. त्या वेळी महाराजांचे वय ५३ वर्षांचे होते.

या वेळी सगळ्यांना जें दुःख झालें, त्याचे वर्णनच करितां यावयाचे नाहीं. सर्व महाराष्ट्रभर ही बातमी हां हां म्हणतां पसरली. ती ऐकतांच सर्व देश दुःखांत बुडाला. जासुदाच्या तोंडून समर्थांनी जेव्हां हें वर्तमान ऐकले, तेव्हां, “माझा शिवबा गेला ना ! श्रींची इच्छा ! ” इतकेच शब्द बोलून ते एकदम खोलीत गेले.

संस्थानची व्यवस्था.

अर्द्दुङ्काळी

यानंतर समर्थांनी बाहेर फिरणे सोडून दिलें, व ते परलीसच राहुं लागले. त्यांनी अन्न अगदीं टाकले व ते नुसत्या दुधावर राहुं लागले. आपल्या खोलीत मग ते कोणालाही येऊं देत नसत. ज्याला ते बोलावीत त्यानेमात्र जावे व काय सांगतील तें करावे, असा क्रम सुरु झाला. आकाबाई व उद्धवगोसांवी हीमात्र खोलीत न विचारतां जात व समर्थास उठवून दूध घेण्याबद्दल आग्रह करीत. कल्याणस्वामी तेथें नव्हतेच. त्यांची नेमणूक डोम-

गांवच्या मठावर ज्ञाल्यामुळे ते तेथें राहात. वेणूबाई पूर्वीच निर्वतल्या होत्या. मिळून आवडत्या शिष्यांपैकी उद्धव गोसांवी व आकाबाई हीं दोघेच या वेळीं जवळ होतीं. असो. समर्थ दूधही नियमानें घेत नसत. कधीं घेत, कधीं नको म्हणून सांगत. अशी जरी खाण्यापिण्याची ते टाळाटाळ करीत, तरी दिवर्से-दिवस त्यांचे शरीर पुष्ट व तेजस्वी दिसूं लागले. यावरून ते लौकरच आतां आपल्या अवताराची समाप्ति करणार, हें आकाव उद्धवगोसांवी यांनी जाणले. व त्यांनी समर्थांना विनंती केली कीं, “महाराज! आपण आपल्या हातांनी या संस्थानचा काय तो बंदोबस्तु करावा. शिवाजीमहाराजांनी अनेक गांवें या संस्थानाकडे लावून दिलीं आहेत. दुसऱ्याही वेळोवेळी अनेक वसुलाच्या नेमणुका करून दिल्या आहेत. त्या सगळ्याची नीट व्यवस्था पुढे ज्ञाली पाहिजे. सर्वांचे मानपान ठरले पाहिजेत. पूजा, नैवेद्य व उत्सव यांची व्यवस्था नीट चालू राहिली पाहिजे. मागून कटफटी उत्पन्न होतील. व भांडणांत सगळ्या संस्थानचा नाश होईल. म्हणून सर्वांनी कोणा तरी एकाचे आझेप्रमाणे चालावें, असें करून दिले पाहिजे.”

अशी विनंती आकांनी वारंवार करावी, पण समर्थांनी तिकडे मुळीच लक्ष देऊन नये, असें होऊं लागले. शेवटीं एक दिवस समर्थांनी अशी आज्ञा केली कीं, “जांबेस श्रेष्ठांची मुले आहेत, त्यांना येथे आणावें, व हें संस्थान त्यांचे स्वाधीन करावें. तुम्हीं सगळ्यांनी त्यांच्या आज्ञेत वागावें. श्रीरामाची सेवा व जनपूजन करीत रहावें.” त्याप्रमाणे जांबेस जाऊन मुलांना घेऊन येण्याबद्दल आकांनी तिघां शिष्यांना सांगितले. पण तिकडे कांहीं

दंगे चालू असल्यामुळे सध्यां जाण्याची सोय नव्हती. तें समर्थी-
ना कळले, तेव्हां ते म्हणाले, “ सांप्रत त्यांचें येणे होईल, असें
दिसत नाहीं. असो. त्यांस आणण्याची पुढे तजवीज करून त्यां-
च्या आज्ञेने सर्वांनी चालावे. श्रींच्या उत्सवाची, पूजेची वैरे
सर्व व्यवस्था अशीच पुढे चालू राहावी.”

संभाजीने गुण उधळले !



याच सुमारास संभाजीमहाराज समर्थांचे दर्शन घेण्याच्या हे-
तूने किलचाखार्ली आले, व मी दर्शनास येत आहें, म्हणून त्यांनी
वर सांगून पाठविले. तेव्हां समर्थांनी उलट निरोप पाठविला कीं,
“ आम्हांला तूर्त वरें वाटत नाही. म्हणून दर्शन घडावयाचें नाहीं;
सबव आपण येणे करू नये.” तें ऐकून संभाजीमहाराज परत साता-
च्यास गेले. तेथें गेल्यावर त्यांनी फारच कूर कूस्यें केली. शिवाजी-
महाराजांच्या जुन्या कारभाच्यांस व अनेक विश्वासू व इमानी नो-
करांस हालहाल करून ठार मारविले. कोणाला हत्तीच्या पायां-
खार्ली घालून मार, कोणाला चुन्याच्या भट्टीत घालून भाजून
टाक, असा सपाटा त्यांनी सुरू केला. कलुशा नांवाच्या एका
मूर्ख, व्यसनी व दुष्ट माणसाला त्यांनी आपला कारभारी केला,
व त्याच्या संगतीने दारूच्या वैरे व्यसनांत ते चूर होऊन गेले.

ही सगळी हकीगत जातां जातां समर्थाच्या कानांवर गेली.
ती ऐकून त्यांना आश्र्वय वाटले व फार दुःखही झाले. ते म्हणा-

ले, “माझ्या शिवबाच्या पोटीं असा पुत्र निपजावा अं ! दैवाची गति विचित्र खरी !” तेव्हां सर्वत्रांनी समर्थांना विनंती केली कीं, “संभाजीला पत्र पाठवून कांहीं तरी उपदेश करावा. म्हणजे तो ताळ्यावर येईल.” यावर समर्थ बोलले, “ईश्वराची इच्छा विपरीत दिसते. स्यांत क्षयमास आला आहे. तेव्हां राज्याची उलटापालट होणारच. स्याला काय उपाय !” पण पुन्हा सर्वांनी फार आग्रह केला. तेव्हां स्यांनी संभाजीमहाराजांना पत्र लिहिले व तें एका माणसावरोबर स्यांच्याकडे पाठवून दिले. तें पत्र वाचून स्यांना मोठा संतोष झाला. व पत्र घेऊन येणारास स्यांनी वस्त्रे, जवाहीर वौरे देऊन स्याचा मोठा सन्मान केला. व ‘आझेप्रमाणे करतों,’ असा जवाब स्यांच्यावरोबर पाठविला.

समर्थांचे पत्र.

३१*४८

समर्थांनी संभाजीमहाराजांना जें पत्र लिहिले, स्यांत उत्तम उपदेश भरलेला आहे. स्यांतल्या कांहीं निवडक औंव्या येथें दिल्यावांचून राहवत नाहीं. स्या अगदीं सोप्या आहेत. स्यांचा अर्थ सहज लक्षांत येणारा आहे. असो. पत्रांतील निवडक औंव्याः—

श्रेष्ठीं जें जें मेळविले । त्यासाठीं भांडत बसले ।

तरी मग जाणावें फावले । गेलीमांशी ॥ १ ॥


ऐसे सहसा करू नये । दोघे भांडतां तिसप्याशि जाये ।

धीर धरून महत्कार्य । समजून करावें ॥ २ ॥

१ शान्त (येथे मुसलमान.)

सकळ लोक एक करावे । गलीम निवटूनै कौढावे ।
 येणे कीर्ति धावे । दिग्मंतरी ॥ ३ ॥
 बहुत लोक मिळवावे । एकविचारे भरावे ।
 कष्ट करोनि घसरावे । म्लेच्छावरी ॥ ४ ॥
 आहे तितके जतन करावे । पुढे आणिक मिळवावे ।
 महारा॒ राज्य करावे । जिकडे तिकडे ॥ ५ ॥
 शिवराजास आठवावे । जीवित्वं तृणवत मानावे ।
 इहलोंकां परलोंकां तरावे । कीर्तिरूपे ॥ ६ ॥
 शिवराजाचे आठवावे रूप । शिवराजाचा आठवावा साक्षेपे ।
 शिवराजाचा आठवावा प्रताप । भूमंडळी ॥ ७ ॥
 सकल सुखाचा करावा त्याग । करूनि साधिजे तो योगी ।
 राज्यसाधनाची लगबागी । कैसी केली ॥ ८ ॥
 त्याहून करावे विशेष । तरीच म्हणवावे पुरुष ।
 याउपरी आतां विशेष । काय लिहावे ॥ ९ ॥

मूर्तींची स्थापना.



पूर्वी समर्थांची स्वारी फिरत फिरत कर्नाटकांत गेली होती. तेव्हां शिवाजीमहाराजांचे सावत्रभाऊ व्यंकोजी राजे हे तंजावरास राज्य संभाळून होते, स्यांची गांठ स्यांनी घेतली. स्या वेळीं श्रीरामपंचा-

२ निपटून-नाश करून टाकावे. ३ सर्व दिशांना, जिकडे तिकडे. ४ जीव, प्राण. ५ उशोग. ६ युक्ति, चारुर्य; जिव्हाळा, कळकळ; आंच. ८ तांतड, गर्दी.

यतनाच्या चार मूर्ति मोठमोळ्या कराव्या, असें समर्थाच्या मनांत आले. त्याप्रमाणे उत्तम कारागीर पाहून त्याजकळून मूर्ति करवाव्या, अशी व्यंकोजीराजांना आज्ञा झाली. पुढे त्यांनी एक कारागीर आणला. मेणाच्या मूर्ति समर्थांनी स्वतां तयार केल्या. व याप्रमाणे मूर्ति उत्तरल्या पाहिजेत, असें त्या कारागिरास सांगितले. अगदी तशा मूर्ति करून देतों, असें कारागिराने कबूल केले. त्या मूर्ति तयार होऊन याच सुमारास आल्या. त्या चारही मूर्ति पंचधातूच्या होत्या.

आपण दिलेल्या नमुन्याप्रमाणे त्या अगदी बरोबर आहेत, असें पाहून समर्थांना मोठा संतोष झाला. ज्या खोलींत ते निजत असत, त्याच खोलींत सिंहासन करून त्यावर मूर्तींची स्थापना त्यांनी करविली. नंतर शास्त्राप्रमाणे त्यांची अर्चाही झाली. तेव्हांपासून मूर्तींच्यासमोर पलंगावर समर्थ नेहमीं बसलेले असत.

अवताराची समाप्ति.

एके दिवशीं समर्थांनी आकाबाईना जबळ बोलावून म्हटले, “या मूर्तींची शास्त्राप्रमाणे अर्चा होऊन सांप्रत त्यांची नित्य पूजा होत असतेच. पुढे या मूर्तींची व चांफळास ज्या श्रींच्या मूर्तिं आहेत, त्यांची नित्य पूजा वैगेरे करून भक्तिमार्ग चालवा-वा व संस्थान संभाळावून.” “आपल्या आज्ञेप्रमाणे संस्थानची व

पूजेची वैरे सर्व व्यवस्था होईल. काळजी नसावी.” असें आकांनीं उत्तर दिले.

दुसऱ्या दिवशीं समर्थ सकाळीं फार लवकर उठले, मुर्तीना साष्टांग नमस्कार त्यांनी घातला व पायांत पादुका घालून मूर्तीच्यासमोर जामिनीवर ते बसले. त्या वेळीं खोलींत आका व उद्धवगोसांवी हींमात्र होतीं. इतक्यांत बरीच मंडळी बाहेर दर्शनाकरितां येऊन उभी राहिली. तेव्हां त्यांना आंत येण्याची आज्ञा असावी, अशी आकांनीं प्रार्थना केली. समर्थांनी येऊ घा, असें म्हटले. ती मंडळी आली. साष्टांग नमस्कार घालून साखर व मनुका त्यांनीं स्वामिपुढे ठेविल्या, व प्रार्थना केली कीं, आज नऊ दिवसांत समर्थांनी तोंडांत पाणीही घातले नाहीं. तेव्हां कृपा करून थोडे साखरपाणी ध्यावे. ठीक आहे, असें समर्थांनीं उत्तर दिले. मग आकांनीं वाटीभर पाणी करून पुढे केले. तें समर्थ प्याले. मग सर्वांनीं बाहेर बसावे, अशी आज्ञा ज्ञाली. तीप्रिमाझें सर्व मंडळी बाहेर गेली; आका व उद्धवगोसांवी हींमात्र आंत होतीं.

‘महाराज ! पलंगावर बसावे,’ अशी त्यांनीं प्रार्थना केली. तेव्हां समर्थ बोलले, “आमच्यानें उठवत नाहीं. तुम्हीच उठवा.” त्या वेळीं दोघांनीं त्यांना उचलण्याचा प्रयत्न केला. पण व्यर्थ पुढे चौघांनीं प्रयत्न केला. तरी फुकट. तेव्हां आकांनीं प्रार्थना केली कीं, ‘स्वामी ! आपण उचलत नाहीं, हें काय ?’ यावर स्वामींनीं उत्तर केले कीं, ‘तुम्ही. सर्व एकीकडे व्हा.’ असें म्हणतांच सर्व बाजूला ज्ञालीं. तेव्हां समर्थांनीं रघुपतीकडे पाहून सारखे ध्यान धरले. तें पाहून आका वैरे मंडळीला फार वाईट बाटले.

तेव्हां समर्थ म्हणाले, “ आजपर्यंत माझ्या सहवासाला राहून जें कांहीं श्रवण केलें, तें फुकट गेलें का ? असें दुःख काय करितां ? ” यावर आकांनी उत्तर केलें, “ महाराज ! आपल्या मूर्तीचं नित्य दर्शन होत असे, आपल्याशीं बोलणेचालणे होत असे, तें सगळें आतां नाहींसें होणार, याबद्दल मनाला खेद होतो. दुसरें कांहीं नाहीं. ” तेव्हां समर्थ बोलले कीं, “ दासबोध व आत्माराम हे दोन ग्रंथ पहावे, त्यांचीं पारायणे करावीं, म्हणजे आमच्याशीं प्रत्यक्ष संभाषण केल्याचं सुख प्राप्त होईल. ” असें बोद्धन समर्थांनी ‘हरहर’ असा शब्द एकवीस वेळा उच्चारला, व ‘श्री-राम’ असें म्हणून मूर्तीकडे पाहिलें. त्याबरोबर त्यांच्या देहांत्रून प्राणांचे तेज वाहेर निघून गेले व निर्जीव देह मार्गे राहिला. ही गोष्ट शके १६०३, माघ वद्य ९, शनवार, या दिवशीं दोनप्रहरीं घडली.

दासनवमी.



नंतर आका व इतर मंडळी यांनी पुष्कळ शोक केला. कांहीं वेळानें विचारानें तो आवरून सगळी मंडळी पुढील तजविजीस लागली. मठाचे उत्तरेस असलेल्या पटांगणांत एक जागा सर्वांच्या विचारानें पसंत होऊन त्या ठिकाणी तुळशी व बेल यांच्या लां-कडांनी समर्थांच्या देहाचं दहन केले. त्यांचे उत्तरकार्य उद्धव गोसांवी यांनी केले. त्या कार्याकरितां संभाजिमहाराजांकडून पैशाची चांगली मदत झाली.

ज्या ठिकाणी दहन ज्ञालें, त्या ठिकाणी शिष्यमंडळीनें स-
माधि बांधून तीवर लहानसें देऊळही उठविले व त्यांत श्रीरामा-
च्या मूर्तीची स्थापना केली. पुढे संभाजीमहाराज व रामचंद्रपंत
अमात्य हे एकदां समाधीच्या दर्शनास आले, तेव्हां तें देऊळ^१
फार लहान आहे, असें पाहून तें मोठे बांधण्याबद्दल त्यांनी हु-
कूम केला. त्याप्रमाणे समाधि व देऊळ हीं लागलीच पुन्हा चां-
गलीं बांधून ज्ञालीं. नंतर आकावाई व इतर शिष्यमंडळी यांनी
संभाजीमहाराज व रामचंद्रपंत अमात्य यांस विनंती केली कीं,
माघ वद्य प्रतिपदेपासून या ठिकाणी दहा दिवस उत्सव सुरु व्हा-
वा, त्यांत नवमीचा दिवस मुख्य असावा व दशमीला प्रातः-
काळीं लळीत होऊन उत्सवाची समाप्ति व्हावी; व असा उत्सव
दरवर्षीं चालावा, अशी फार इच्छा आहे. संभाजीमहाराजांना-
हीं तो विचार पसंत ज्ञाला. व त्यांनी या पुण्यतिथीच्या उत्स-
वाकरितां नेमणूक करून दिली. तो उत्सव अद्यापपर्यंत चालू आ-
हे. समर्थांनी माघ वद्य ९ ला देह ठेविला. त्यामुळे त्या नवमीला
'दासनवमी' असें नांव मिळाले.

पुढील हकीगत.



श्रेष्ठांचे पुत्र रामचंद्रबाबा व श्यामजीबाबा यांस चांफळास
आणवून त्यांच्या स्वाधीन सर्व संस्थान करावें व त्यांच्या आऱ्ह-
त बाकीच्यांनी राहावें, अशी समर्थांची आज्ञा ज्ञाली होती. पण

जांबेकडे दंगे चालू असल्यामुळे त्यांना आणतां आले नाही. म्हणून दक्षोबागोसांवी व दिवाकरगोसांवी यांच्या विचारानें आकाबाई सर्व व्यवस्था पाहूं लागल्या. शिवाजीमहाराज यांनी लावून दिलेल्या नेमणुका व इनामें चालू असल्यामुळे व त्यांनी नेमलेल्या माणसांकडून वसुलाची वैगरे सर्व तजवीज होत असल्यामुळे संस्थानचा सगळा खर्च चांगला चाले. संभाजीमहाराजांकडूनही लागेल तशी पैशाची मदत होत असे. उद्धवगोसांवी इंदूरच्या मठावर असत. ते समर्थाच्या पुण्यतिथीला वर्षास पर्ळीस येत. त्या वेळी वर्षभर झालेल्या व्यवस्थेची चौकशी ते करीत. व कांहीं कमीजास्ती असल्यास ते सांगत.

याप्रमाणे व्यवस्था चालू असतां राज्यांत उलटापालट बरीच झाली. संभाजीमहाराजांचा बादशहानें क्रूरपणानें वध केला. राजाराममहाराज गादीवर बसले. त्याच संधीला संभाजीमहाराजांचा लहान पुत्र शाहू याला मुसलमानांनी दिल्लीस नेऊन कैदेत ठेविले. राजाराममहाराज यांचाही अंत लैकरच झाला. पण त्यापूर्वी शाहूमहाराजांची सुटका झाली होती. त्यामुळे राजाराममहाराजांचे मागून ते गादीवर बसले. नंतर ते एक दिवस समर्थाच्या समाधीचं दर्शन घेऊन पर्ळीस श्रीरामाचं दर्शन घेण्याकरितां आले. तेथें आल्यावर आकाबाईनीं समर्थाचं सर्व चरित्र त्यांना सांगितले. व त्या म्हणाल्या, “रामचंद्रबाबा व श्यामजीबाबा हे दोघे श्रेष्ठांचे पुत्र जांबेस होते; त्यांस येथें आणवून त्यांच्या स्वधीन हें सर्व संस्थान करावें, अशी समर्थाची आज्ञा होती. पण दंगेघोपे चालू असल्यामुळे त्यांना आणतां आले नाही. म्हणून येथेली व्यवस्था आम्हीं कशी तरी चालविलेली आहे. आतां ते

दोघेही श्रेष्ठांचे पुत्र वारले आहेत. पण रामचंद्रबाबा यांना, गंगाधरगोसांवी व श्यामजीगोसांवी, असे दोन मुलगे आहेत. तेव्हां त्यांना येथे आणविण्याची तजवीज व्हावी.” ‘आझेप्रमाणे करतों,’ असें बोलून शाहूमहाराज परत गेले.

कबूल केल्याप्रमाणे त्या मुलांना त्यांनी लौकरच आणविले. नंतर चांफळास येऊन व गंगाधरगोसांवी, उद्धवगोसांवी व आकाबाई यांस साष्टांग नमस्कार घालून ते म्हणाले, “आझेप्रमाणे गोसांवी यांस आणविलेच आहे. आतां पुढे काय ती आज्ञा व्हावी.” तेव्हां उद्धवगोसांवी बोलले, “मुले अज्ञान आहेत. यास्तव संस्थानचा अभिमान आपणच बाळगावा.” यावर महाराजांनी उत्तर केले, “सगळे राज्यच त्यांचे आहे. मी केवळ त्यांची सेवा करणारा आहें. आज्ञा होईल त्याप्रमाणे सेवा करीन.” असें म्हणून खंडो बळाळ चिटणीस यांस आज्ञा केली की, “पूर्वी संस्थानचा बंदोबस्त जसा होता, तसाच यापुढेही चालवावा. कांहीं उणे पडल्यास तें सरकारांतून पूर्ण करावे.” अशी ताकीद देऊन व दोनतीन दिवस तेथें मुक्काम करून महाराज परत साताच्यास गेले.

आकाबाई समर्थाच्या पाठीमार्गे ४० वर्षे होत्या. त्यांनी २९ वर्षे संस्थानच्या कारभार चालविला. शके १६४३ सालीं त्यांनी देह ठेविला. त्यांची सगळी उत्तरक्रिया गंगाधरबाबा यांनी उत्तम प्रकारे केली. उद्धवगोसांवी व कल्याणगोसांवी यांनी आकांच्यापूर्वीच आपले देह ठेविले होते. -

गंगाधरस्वामी यांना दोन बायका होत्या. पण पोटी पुत्र नव्हता. ते साताच्यास सहज गेले असतां तेथेच त्यांचा अंत झाला.

त्या वेळीं त्यांची धाकटी बायको गरोदर होती. म्हणून शाह-महाराजांनी श्यामजीगोसांवी यांस विनंती केली कीं, “ धाकच्या बाई गरोदर आहेत. त्यांना पुत्र झाल्यास उत्तम. नाहीं झाल्यास आपले वडील पुत्र लक्ष्मणगोसांवी यांना गंगाधरबाबांचे पुत्र मानून सगळा अधिकार घावा, असा माझा विचार आहे. ” तेव्हां श्यामजीगोसांवी बोलले, “ महाराज ! हें संस्थान आपलेच आहे. आपल्या मनास येईल, तसें करावें. माझी कांहीं हरकत नाहीं. पुढे गंगाधरगोसांवी यांचे पंनीस कन्याच झाली. नंतर महाराज शके १६५७ सालीं चांफळास उत्सवास आले, तेव्हां श्यामजीबाबां यांचे वडील पुत्र लक्ष्मणगोसांवी यांस चांफळसंस्थानच्या गादीवर बसविले. व त्यांस लक्ष्मण गंगाधर-गोसांवी असें नांव दिले. त्या दिवसापासून लक्ष्मणस्वामी संस्थानचा व श्रीच्या सेवेचा सर्व अधिकार चालवू लागले. ही चांफळची गादी आजपर्यंत याच कुळांतील पुरुषांकडे चालू आहे. व पूर्वीचे उत्सवही तसेच चालू आहेत. मात्र समर्थाच्या तेजाचा एकही पुरुष त्या गादीवर आला नाहीं. तें तेज ज्याचें त्याच्याबरोबर गेले. देशांत कुठेच तेज राहिले नाहीं. मग तें त्या कुळांत तरी कसें राहणार ?

दासबोधाची थोरवी.

—४३०४४—

समर्थांनी बरेच ग्रंथ केलेले आहेत. त्यांत ‘ दासबोध ’ या नांवाचा एक ग्रंथ आहे. त्याची योग्यता फारच मोठी आहे. का-

रण, स्थांत सगळे कांहीं आहे. मनुष्यानें संसार चांगल्या रीतीनें करावा. उद्योग व पराक्रम करावा. सुख मिळवावें. कायमचें नांव मिळवावें. पण हें सगळे करितांना देवाला व आपल्या देशाला क्षणभरही विसरूं नये. म्हणजे त्याला या लोकीं सुख होतें; मेल्यानंतर परलोकीं सुख होतें. इतके सगळे त्यानें केलें कीं, त्याचा जन्म सफल होतो. मनुष्याचें हेच कर्तव्य आहे. हें कर्तव्य उत्तम रीतीनें कसें करावें, हें 'दासबोध' सांगतो. तें दुसरा कोणताही ग्रंथ तितके चांगले सांगत नाही. म्हणून 'दासबोध' थोर.

समर्थ चांफळखोच्यांत आले, तेव्हां देशाची स्थिति फारच वाईट झाली होती. त्या स्थितीचे वर्णन मार्गे दिलें आहे. ती स्थिति नाहीशी करून लोकांना सुखी करावें, म्हणून समर्थार्नीं जागजागीं मठांची स्थापना केली. त्या प्रत्येक मठावर उत्तम शिष्याची मठपति म्हणून नेमणूक केली. लोकांना शिक्षण देऊन चांगले वळण लावण्याचे काम त्या मठपतीवर सोंपविले. तें शिक्षण कशा प्रकारचे होतें, हेच त्यांनी दासबोधांत सांगितलें आहे. मठपतीनीं स्वतां कसें वागावें, व लोकांना कमें व कोणतें शिक्षण घावें, हें त्यांनी दासबोधांत सांगितलें आहे. देशाची वाईट स्थिति झाली असतांना पुढे काय करावें, कोणत्या मार्गानें जावें, हें या सुंदर ग्रंथांत अगदीं स्पष्ट रीतीनें दाखविलें आहे.

मनुष्यानें आपले घरदार व शेतवाढी यांची व्यवस्था केली, उद्योग किंवा व्यापारधंदा केला, पैसा मिळविला, आपले कुदुंब व आपलीं मुलेंबाळे यांची नीट काळजी घेतली, व मिळेल तेवढे सुख आपण भोगले व आपल्या मुलांबाळांना दिले, म्हणजे त्याचे कर्तव्य संपत नाही. आपला संसार करितांना त्याला आपल्या

देशाच्या सुखदुःखाची काळजी वाहावी लागते. आपल्या सं-साराप्रमाणेच देशाच्या संसाराकडे त्याला लक्ष घावें लागतें. मनुष्य जर केवळ स्वतांच्या संसाराकडेच पाहील, देशाच्या सुख-दुःखाचा जर तो मुळीच विचार करणार नाहीं, तर त्याचा स्व-तांचा संसार सुखाचा व्हावयाचा नाहीं. सगळा देश सुखी असेल, तरच त्यांतील प्रत्येक माणसाचा संसार नीट चालून त्याला सुख होतें. देशाची स्थिति वाईट असेल, तर त्या देशांतील कोणाही माणसाला सुख व्हावयाचें नाहीं. म्हणून प्रत्येक माणसानें आपल्या संसाराकडे व राष्ट्राच्या किंवा देशाच्या संसाराकडे सारखेच लक्ष दिलें पाहिजे. इतकेच नव्हे, तर देशाचें हित पहिलें व आपल्या कुदुंबाचें हित दुसरे, असा कम असला पाहिजे. कारण, सगळ्या देशाचें हित झालें, म्हणजे त्यांतील प्रत्येक कुदुंबाचें हित आपोआप होतेच. आपल्यापुरता संसार पशुही करितात. पण दुसऱ्याच्या सुखदुःखाचा त्यांना विचार करितां येत नाहीं. मनुष्याला ज्ञान असतें. त्या ज्ञानानें आपल्याप्रमाणेच आपल्या देशांतील सगळ्या आपल्या बांधवांना सुख झालें पाहिजे, हें मनुष्याला समजतें;—निदान समजले पाहिजे. आपल्या-प्रमाणे इतर लोकांच्या सुखाची काळजी वाहणे यांतच मनुष्यांचे थोरपण आहे. या थोरपणाची जाणीव समाजांत कशी उत्सन्न करावी, किंवा ही स्वतांच्या थोरपणाची ओळख लोकांना कशी करून घावी, हें समर्थानीं दासबोधांत उत्तम रीतीनें दाखविलें आहे. आपल्या संसाराप्रमाणेच राष्ट्राच्या किंवा देशाच्या संसाराकडे प्रत्येक माणसानें लक्ष दिलें पाहिजे. असें लक्ष देणे हें माणसाचे कर्तव्य आहे. या कर्तव्यालाच समर्थानीं ‘महा-

राष्ट्रधर्म' असें सुंदर नांव दिलें आहे. या महाराष्ट्रधर्माचा लोकांत फैलाव करूनच समर्थांनी स्वराज्य स्थापण्याला लोकांची मने तयार केली. हल्ळीच्या बोलण्यांत यालाच आपण 'देशाचा अभिमान' असें म्हणतों.

दासबोधांत धर्माचा गोड उपदेश तर आहेच; पण त्या उपदेशावरोबर आपला व आपल्या देशाचा संसार कसा करावा, याचाही फारच छान उपदेश आहे. हे दोन्ही प्रकारचे उपदेश ज्यांत आहेत, असा दुसरा कोणताही ग्रंथ नाही. नुसत्या धर्माचा, भक्तीचा किंवा परमेश्वराच्या ज्ञानाचा ज्यांत उपदेश केलेला आहे, असे साधु पुरुषांचे ग्रंथ पुष्कळ आहेत. पण हे दोन्ही प्रकारचे उपदेश ज्यांत एकत्र केलेले आहेत, असा ग्रंथ फक्त दासबोधच आहे. म्हणूनच दासबोधाची थोरवी विशेष आहे. या दासबोधांतील उपदेशाला किंवा शिक्षणाला समर्थांची 'शिक्वण,' किंवा दासबोधाची 'शिक्वण' असें म्हणतात. या शिक्वणीनें पूर्वी महाराष्ट्राचें फारच कल्याण झालेलें आहे. महाराष्ट्राला स्वराज्याची जोड या शिक्वणीमुळेंच झाली. मार्गे समर्थांचें जें चरित्र सांगितलें आहे, त्यावरून ती शिक्वण शिवाजी-महाराजांना कशी उपयोगी पडली, तीमुळें त्यांना मराठ्यांचे राज्य कसें स्थापतां आलें, हें कलण्यासारखें आहे. यावरून दासबोधाच्या शिक्वणींत किती सामर्थ्य व तेज आहे, हें सहज लक्षांत येतें.

समर्थांच्या वेळी देशाची फार वाईट स्थिति झाली होती. ती घालविण्याला दासबोधाची शिक्वण फार उपयोगी पडली. ती शिक्वण जशी त्या काळी उपयोगी पडली, तशी ती कोण-

स्याही काळीं उपयोगीं पडणारी आहे. तिचा उपयोग फक्त त्या काळापुरता होता, असें काहीं नाहीं. ज्या ज्या वेळी देशाची किंवा समाजाची वाईट स्थिते होईल, त्या त्या वेळी ही दास-बोधाची शिकवण पुढील वाट दाखविल्यावांचून राहणार नाहीं. या ग्रंथानें पूर्वी महाराष्ट्रांत जें तेज उत्पन्न केलें, तें तेज पुन्हा महाराष्ट्रांत उत्पन्न करण्याचें सामर्थ्य या ग्रंथांत आहे. आज आपल्या देशाची स्थिति सर्व बाजूंनी अगदीं वाईट झाली आहे. आतां पुढे काय करावें, या विचारांत सगळे लोक पडले आहेत. नको हें जिंवे, असें लोकांना होऊन गेलें आहे. दिवस फारच कठिण आले, कसा निभाव लागतो, असे काळजीचे शब्द जिकडे तिकडे ऐकूं येऊ लागले आहेत. ज्याचें त्याचें मन गोंधकून गेलें आहे. आजचा दिवस गेला, उद्यांचा कसा जातो, अशी चिंता लोकांना लागून राहिली आहे. अशा आजच्या बिकट स्थिरीत ‘दासबोध’ महाराष्ट्राला मार्ग दाखविल्यावांचून राहणार नाहीं. त्याचा महाराष्ट्रानें अभ्यासमात्र केला पाहिजे. तो जर त्यानें केला नाहीं, तर महाराष्ट्राचे पदरीं मूर्खपणा येईल. घरीं कामधेनु असून एखादा मनुष्य जर उपाशीं मरूं लागला, तर तो मूर्खच ठरेल. आपण दासबोधाचा या वेळीं अभ्यास करून त्यांतील शिकवणप्रिमाणें जर वागलें नाहीं, तर तो दोष आपलाच आहे. म्हणून मुलांनो ! तुम्ही समर्थाच्या एकंदर चरित्राचा व त्यांच्या दासबोधाचा नीट अभ्यास करावा, हें फारचांगले आहे. तसा अभ्यास केल्यानें तुमचें हित होईल, देशाचें हित होईल.

या ग्रंथांनील शिकवण सगळ्यांना उपयोगीं पडणारी आहे.

मनुष्य लहान असो, थोर असो; राजा असो, रंक असो; संसारी असो, बैरागी किंवा सन्न्यासी असो; ब्राह्मण असो, शूद्र असो; व्यापारी असो, शेतकरी असो; कारखानदार असो, मजूर असो; धनी असो, नोकर असो; राजा असो, प्रजा असो; स्त्री असो, पुरुष असो; कोणीही असो, त्याला आपले कर्तव्य नीट रीतीने क-से बजावावें, हें दाखविणारा एक फक्त दासबोध आहे. कोणालाही कोणत्याही बाबतीत सल्ला किंवा मसलत पाहिजे असल्यास त्याने दासबोधाकडे धांव ध्यावी. उत्तम मसलत त्याला मिळाल्यावांचून राहणार नाही. ज्याला उत्तम रीतीने संसार करावयाचा असेल, त्याने याचा अभ्यास करावा. ज्याला केवळ ईश्वराचा लाभ करून घेऊन जन्माचें चीज करावयाचें असेल, त्याने याचीं पारायणे करावी. ज्याला स्वराज्य स्थापावयाचें किंवा मिळावयाचें असेल, त्याने हा ग्रंथ वाचून त्याचें चिंतन करावें. मिळालेले किंवा स्थापलेले स्वराज्य ज्याला उत्तम रीतीने चालवून टिकवावयाचें असेल, त्याने यांतील उपदेशाप्रमाणे चालावें. तात्पर्य, आपल्याला पुन्हा चांगले दिवस यावे, असें जर महाराष्ट्राला वाटत असेल, तर त्याने समर्थाच्या चरित्राचा नीट विचार करावा, त्यांनी केलेली कामगिरी लक्षांत ध्यावी, दासबोधांत त्यांनी दिलेल्या शिकवणीचा अभ्यास करावा, व त्यांनी घालून दिलेल्या देशहिताच्या मार्गाने जावें. दुसरा उपाय नाहीं.

दासबोधाची शिकवण.



दासबोधांत समर्थाची शिकवण आहे. ती शिकवण समज-
ण्याकरितां सर्व दासबोध ग्रंथच वाचून त्याचा नीट अभ्यास के-
ला पाहिजे. ती येथे थोडक्यांत सांगतां येणार नाही. पण,

मराठा तितुका मेळवावा । आणि महाराष्ट्रधर्म वाढवावा ।
असें समर्थानीं म्हटले आहे. हा महाराष्ट्रधर्म काय आहे, तें आ-
पण पाहूं. हा धर्म पुढील एकाच औंवांत समर्थानीं सांगितला
आहे:—

मुख्य हरिकथानिरूपण । दुसरें तें राजकारण ।

तिसरें तें सावधपण । सर्वविषयीं ॥ १ ॥

महाराष्ट्रधर्माच्या प्रसारानें सर्व मराठ्यांची एकी करावी, असें सां-
गून या औंवांत समर्थानीं महाराष्ट्रधर्म म्हणजे काय तें सांगि-
तलें आहे. या धर्माचे पहिलें अंग ‘हरिकथानिरूपण’ हें आहे.
हरिकथानिरूपण याचा अर्थ श्रीहरीच्या किंवा परमेश्वराच्या भ-
क्तीचा छंद. सगळ्या लोकांना परमेश्वराच्या भजनीं पहिल्यानें
लावावें, अशी मठपतींना समर्थाची आज्ञा होती. परमेश्वर भक्तीनें
वश होतो. तो वश झाला, म्हणजे भक्तांचीं सर्व संकटें दूर क-
रतो. तो सर्वसमर्थ आहे. त्याची कृपा असली, म्हणजे त्या कृ-
पेच्या बळावर मनुष्याला वाटेल तें सहज करितां येतें. स्वतां म-
नुष्याचें सामर्थ्य अल्प आहे. म्हणून त्याला कोणाचा तरी आधा-
र लागतो. दुसऱ्या माणसाचा आधार मिळाला, तरी तो आधा-
रही कच्चाच. सर्व काळीं व सर्व स्थळीं पुरा उपयोगीं पढणारा

असा आधार काय तो एका परमेश्वराचाच. तो आधार मिळाला, म्हणजे यश खातरीनें येतें. म्हणून समर्थानीं महाराष्ट्र-धर्मात देवाच्या भक्तीला पहिली जागा दिली आहे. तेव्हांच्याला देशाचें हित करावयाचें असेल, त्यानें स्वतां श्रीरामाची भक्ती केली पाहिजे, व मग त्या भक्तीचे वक्ण लोकांना लावले पाहिजे. कारण,

आर्धी केलें मग सांगितलें।

असें समर्थाचें म्हणणें आहे. स्वतां कांहीं न करितां लोकांना कोरडा उपदेश केला, तर त्याचा लोकांच्या मनांवर कांहीं परिणाम होत नाहीं. उपड्या घांगरीवर पाणी ओतल्याप्रमाणें त्यांचा उपदेश व्यर्थ होतो. हें जाणून समर्थानीं निरनिराळ्या मठांवर जे शिष्य नेमिले होते, ते उत्तम भक्त होते. आणि म्हणूनच त्यांच्या उपदेशाचा परिणाम लोकांच्या मनांवर झाला. समर्थाचे जसे मठपति तसेच हर्लीचे आपले पुढारी आहेत. आपण पुढे होऊन सगळ्या लोकांना हिताच्या मार्गांकडे नेतात, ते पुढारी होत. पण या पुढाच्यांच्या अंगीं स्वतां सामर्थ्य पाहिजे. तें नसेल, तर त्यांच्यामागून कोणी जाणार नाहीं. आपल्या पुढाच्यांनी हें भक्तीचे अंग अगदीं गाळले आहे. त्यांनी त्या भक्तीची किंमत ओळखली नाहीं. त्यामुळे ते स्वतां भक्ती करीत नाहींत, लोकांना तिचा उपदेश करीत नाहींत. त्यांना भक्तिच निरुपयोगी जर वाटते, तर ते तिचा लोकांना उपदेश करीत नाहींत, हें योग्यच आहे. पण येथें त्यांची चूक होत आहे. समर्थाना देशहित करण्यात जें यश आलें, त्याचें कारण श्रीरामांची कृपा. ती कृपा मिळविण्याकरितां त्यांनी दोन तर्फे म्हणजे चोरीस वर्षे आपला देह चंदना-

प्रमाणे क्षिजविला. हें आपण त्यांच्या चरित्रांत पाहिलेंच आहे. आपल्या सर्व चळवळी हल्ळीं फोल होतात, याचें कारण त्या चळवळींना भगवंताचें अधिष्ठान (आधार) नसतें. म्हणून महाराष्ट्रधर्माच्या या पहिल्या अंगाकडे पुढाऱ्यांनी व सर्वांनी पहिल्यानें लक्ष दिलें पाहिजे. तें जोंपर्यंत दिलें नाहीं, तोंपर्यंत कोणतीही चळवळ सफल व्हावयाची नाहीं. समर्थाच्या सगळ्या शिकवणीचा पाया देवाची भक्ति, हा आहे. तिकडे सध्यां आपलें लक्ष जाणे फार अगस्त्याचें आहे. पाया भक्तम नसला, तर उठविल्ली इमारत टिकत नाहीं. ती लागलीच ढांसळून पडते. आपल्या सगळ्या चळवळी हल्ळीं अशाच पडत आहेत. बुडबुद्याप्रमाणे क्षणांत त्यांचें आयुष्य संपतें. समर्थाच्या महाराष्ट्रधर्माचा विचार केला, म्हणजे असें होण्याचें कारण तेव्हांच लक्षांत येतें. तात्पर्य, महाराष्ट्रधर्माचें पहिलें अंग जें ‘हरिकथानिरूपण’ त्याकडे आपण विशेष लक्ष ठेविलें पाहिजे.

‘राजकारण’ हें महाराष्ट्रधर्माचें दुसरें अंग आहे. राज्याच्या व्यवस्थेसंबंधाच्या ज्या गोष्टी त्यांना राजकारण म्हणतात. प्रत्येक संसारी माणसानें या राजकारणांत लक्ष घातलें पाहिजे. आपल्या राज्याचा कारभार कसा चालला आहे, इकडे प्रत्येकानें पाहिलें पाहिजे. कारण राज्याचा कारभार चांगला चालला असेल, तरच लोकांना सुख होतें. राजा हा प्रजेकरितां असतो. प्रजेला सुख होईल, अशीच त्यानें राज्यांत व्यवस्था ठेविली पाहिजे. तो तशी व्यवस्था ठेवतो आहे किंवा नाहीं, हें प्रत्येक प्रपंची किंवा संसारी माणसानें पाहिलें पाहिजे. राजानें केलेल्या व्यवस्थेपासून जर लोकांना दुःख होत असेल, तर सर्वांनी

जुटीनें प्रयत्न करून तें दुःख दूर करण्याला राजाला भाग पाढलें पाहिजे. प्रजेनें एकमतानें जर चळवळ केली, तर राजाला प्रजेचें म्हणणें ऐकावेच लागतें. कारण प्रजा संतुष्ट असल्यावांचून राजालाही सुख होत नाही. व त्याचें राज्य टिकत नाही. हें जाणून चांगला राजा प्रजेचें म्हणणें ऐकतो. व तिचीं दुःखें दूर करतो. पण प्रजा जर राज्यकारभारांत लक्ष घालणार नाही, तर राजा जुलमी होतो. राजालाही प्रजेचा धाक असावा लागतो. आपण जुलूस केला, तर तो जुलूस प्रजा सहन करणार नाही, अशी दहशत राजाच्या मनांत नेहमीं वागत असली पाहिजे. तरच तो आपला कारभार उत्तम ठेवील व प्रजेला सुखी करील; पण असा प्रजेचा धाक उगीच बसणार नाही. प्रजेचें आपल्या कारभाराकडे लक्ष आहे, असें राजाला नेहमीं वाटलें पाहिजे. व प्रजेंत जूट असली पाहिजे. तरच तिचा धाक राजाला वाटेल. म्हणून सगळ्या लोकांनी राजकारणांत लक्ष घालावें, असें समर्थाचें सांगणें आहे. व हें राजकारणाचें शिक्षण लोकांना द्यावें, अशी त्यांनी मठपतींना आज्ञा केली होती. राजकारणांत लक्ष घालणे, याचा अर्थ राष्ट्राची किंवा देशाची भक्ति करणे असाच होतो. तेव्हां लोकांना पहिल्यानें देवाच्या किंवा धर्माच्या भक्तीचें वळण लावणे व नंतर देशाच्या भक्तीचें वळण लावणे, ही कामगिरी समर्थांनी मठपतींवर सोंपविली होती. ‘प्रपंचीं जाणे राजकारण,’ असें समर्थाचें वचन आहे. त्याचा अर्थ, राजकारण हा प्रपंचाचाच किंवा संसाराचाच एक भाग आहे, असा होतो. राजकारणाचा भाग गाळून जर प्रपंच कोणी करील, तर त्याचा तो प्रपंच सुखाचा होणार नाही. असा समर्थाचा सिद्धान्त आहे.

म्हणून लोकांच्या पुढाऱ्यांनीं लोकांना प्रथम देवाच्या, मग राष्ट्राच्या किंवा देशाच्या भजनीं लावण्याचा उद्योग केला पाहिजे, अशी समर्थाची शिकवण आहे.

‘सर्वविषयीं सावधपण’ हें महाराष्ट्रधर्माचें तिसरें अंग आहे. प्रत्येक गोष्ट सावधगिरानें करावी, प्रत्येक पाऊल विचारानें टाकावें, असा याचा अर्थ आहे. प्रसंग कोणता आहे, हें पुरें ओळखून जो युक्तीनें त्यांतून पार पडण्याचा प्रयत्न करितो, स्यालाच आलेलीं संकरें दूर करण्यांत यश येतें. एकच नियम सर्वकाळीं व सर्वस्थळीं उपयोगीं पडत नाहीं. जसा प्रसंग असेल, तसें वागावें लागतें. प्रसंग बदलला कीं, आपलें वर्तनही त्याप्रमाणें बदलून त्या प्रसंगांतून निभावलें पाहिजे. म्हणजे संसारांत किंवा राजकारणांत वागतांना मनुप्याच्या अंगीं युक्ति किंवा चातुर्य पाहिजे. यालाच नेहमीच्या बोलण्यांत ‘मुत्सदीपणा’ म्हणतात.

तात्पर्य, ईश्वरभक्ति, राष्ट्रभक्ति व मुत्सदीपणा हीं महाराष्ट्रधर्माचीं तीन अंगे आहेत. हाच काय तो महाराष्ट्रधर्म. याचाच प्रसार समर्थांनीं मठपतिकडून लोकांत करविला व स्वराज्याची तयारी केली.

हा महाराष्ट्रधर्म लोकांना शिकविण्याचें काम ज्याला आंगावर ध्यावयाचें असेल, त्याच्या ठिकाणीं वर सांगितलेले तिन्ही गुण पूर्णपणे असले पाहिजेत. तो ईश्वरभक्त असला पाहिजे, देशभक्त असला पाहिजे, तो मुत्सदी असला पाहिजे. पण एवढ्या-

नेही काम होत नाहीं. त्याच्या अंगीं आणखी दोन गुण असले पाहिजेत. ते नसतील, तर त्याचा उपदेश व्यर्थ होईल. सगळ्या लोकांची एकी करणे हा जो महाराष्ट्रधर्माचा हेतु तो सफळ होणार नाहीं. ते गुण समर्थनीं पुढील ओर्वांत सांगितले आहेत:-

जेणे बहुतांस घडे भाक्त । ते हे रोकडी प्रबोधशक्ति ॥

बहुतांचे मनोगत हातीं । घेतले पाहिजे ॥ १ ॥

सगळे लोक एकीने देवाच्या व देशाच्या भजनीं लावण्याचें काम सफळ होण्याला मठपतीच्या किंवा पुढाच्याच्या अंगीं पहिला गुण 'प्रबोधशक्ति' हा असला पाहिजे. 'प्रबोधशक्ति' याचा अर्थ आपल्या वाणीने लोकांच्या मनांवर परिणाम करण्याची किंवा ठसा उमटविण्याची शक्ति, असा आहे. उपदेश करणाराच्या वाणीत तेज पाहिजे, एक प्रकारची जादू पाहिजे. ही जादू किंवा तेज जर नसेल, तर त्याच्या उपदेशाचा ठसा लोकांच्या मनांवर उमटणार नाहीं. ते उपदेश एका कानानें ऐकतील व दुसऱ्या कानानें सोडून देतील. 'नळी फुंकिली सोनारे, इकडून तिकडे गेले वारे' अशी अवस्था होईल. तशी झाली, तर उपदेशाचा काय उपयोग? उपदेश पका ठसला पाहिजे. त्या उपदेशप्रमाणें निश्चयानें वागण्याला लोकांची तयारी झाली पाहिजे. तो उपदेश आचरणांत आणण्याबद्दल लोकांना तळमळं लागली पाहिजे. तरच उपदेशाचें सार्थक प्रबोधशक्ति असल्यावांचून हें व्हावयाचें नाहीं.

पुढाच्याच्या, किंवा उपदेश करणाऱ्याच्या अंगीं ही प्रबोध-शक्ति केव्हां येते? उपदेश करणाराची किंवा पुढाच्याची वागणूक त्याच्या बोलण्याप्रमाणें असते तेव्हां. तो जर स्वतां उपदेशा-

प्रमाणे वागत नसेल, तर स्याच्या उपदेशाचा किंवा व्याख्यानाचा ठसा लोकांच्या मनांवर उठावयाचा नाही. ‘लोकां सांगे ब्रह्मज्ञान, आपण कोरडा पाषाण’ असा जर पुढारी किंवा उपदेश करणारा असेल, तर स्याचं ऐकणार कोण? व स्याप्रमाणे वागणार कोण? आडांतच नाहीं, तें पोहऱ्यांत कोटून येणार? ‘जाळावांचून कढ नाहीं, व मायेवांचून रड नाहीं’ या म्हणीचा अर्थ तोच आहे. विस्तवावांचून पाण्याला कढ येत नाहीं; खरी माया पोटांत असल्यावांचून खरें रडें येत नाहीं. स्याप्रमाणे बोलणाराचं आचरण शुद्ध असल्यावांचून स्याच्या बोलण्याचा चरिणाम ऐकणारावर होत नाहीं. समर्थाचं वचने पहा:—

(१) वर्तल्याविण बोलावे । ते शब्द मिथ्या ॥

(२) क्रियेविण शब्दज्ञान । तेंचि श्वानाचं वमन ।

भले तेथें अवलोकन । कदापि न करिती ॥ १ ॥

अर्थ:—स्वतांची वागणूक बोलल्याप्रमाणे जो ठेवित नाहीं, स्याचं बोलणे कुश्याच्या ओकारीप्रमाणे होय. चांगले लोक तिकडे दुंकूनही बघत नाहीत. म्हणून, ‘जैसे बोलणे बोलावें । तैसॉचि चालणे चालावें ।’ म्हणजे प्रबोधशक्ति अंगीं येते. वार्णीत तेज येतें, जादू येते.

‘बहुतांचं मनोगत हातीं घेतलें पाहिजे.’ हा दुसरा गुण उपदेश करणाराच्या किंवा पुढाऱ्याच्या अंगीं असला पाहिजे. ‘बहुतांचं मनोगत हातीं घेणे,’ याचा अर्थ लोकांची मने आप-

लींशी करणे. हें सामर्थ्य पुढाऱ्याच्या किंवा मठपतीच्या अंगी असलें पाहिजे. ज्याला लोकांचे कल्याण करावयाचे असेल, त्यानें लोकांची मनें संभाळलीं पाहिजेत. तीं दुखवितां कामा नये. त्यांच्यांत मिळूनामिसळून गोडीगुलाबीनें वागले पाहिजे. आपले हेतु त्यांना कळवून त्यांची मनें युक्तीनें वळविलीं पाहिजेत. तरच काम होईल; नाहीं तर लोक त्याच्या वाच्यासही उभे राहणार नाहींत. लोकांशीं तुडसपणानें जो वागेल, त्याच्याशीं लोकही तुडसपणानें वागतील. मग एकी होणार कंशी? व लोकांचे कल्याण होणार कसें? याविष्यां समर्थांचीं वचनें पहा:—

(१) मुलाच्या चालीनें चालावें। मुलाच्या मनोगंते बोलावें।

तैसें जनास शिकवावें। इक्कहळू॥ १॥

(२) अंतरासी लागेल ढका। ऐसी वर्तणूक करू नका॥

(३) लोक राजी राखोन कीजे। सकळ काहीं॥

तात्पर्य, लोकांना दुखवून आपले काम होणार नाहीं, हें लक्षांत असावें. लोकांना राजी राखून आपले काम केलें, तरच पुढाऱ्यांचे हेतु सफळ होतील, हें लक्षांत ठेवून त्यांनी वागावें. लोक अडाणी, त्यांच्यांत आपण मिसळावें कसें, असा तांडा पुढाऱ्यांत असेल, तर लोक त्याला आपला पुढारी म्हणून मानणार नाहींत. मग तो लोकांना शिक्षण देणार कसा? व देवाच्या किंवा देशाच्या भक्तीला लावणार कसा? लोकांचे प्रेम आपल्यावर बसेल, अशी त्यांच्याशीं पुढाऱ्याची वागणूक पाहिजे.

आतांपर्यंत जें सांगितलें तेंच समर्थाच्या एकंदर शिकवणीचे मुख्य सार आहे. लोकांमध्यें देवभक्तीची व देशभक्तीची चळवळ करितांना स्वतां मठपर्तीनीं आपली वागणूक कशी ठेवावी, याविषयींही समर्थानीं नियम घालून दिलेले होते. ज्यांना देशाच्या कल्याणाचें काम हातीं ध्यावयाचें असेल, त्यांना ते नियम मोठे उपयोगी आहेत. म्हणून ते नियम काय आहेत, याचा आपण विचार करू.

‘येक स्थळीं राहो नये।’ किंवा ‘नित्य नूतन हिंडावै। उदंड देशाटण करावै।’ असें समर्थाचें पहिलें सांगणे आहे. ज्याला देवाच्या व देशाच्या भजनीं लोकांना लावण्याचें काम करावयाचें असेल, त्यानें एका जागीं कधीं बसू नये. त्यानें सर्व देशभर परिप्रमण किंवा फिरणें केलें पाहिजे. असें परिप्रमण केल्यानें लोकांची स्थिति समक्ष पहातां येते. कोणत्या गांवीं कोण लोक कसे आहेत, याची माहिती होते. लबाड कोण, ढोंगी कोण, सच्चा कोण, लुच्चा कोण, इमानी कोण, देशावर खरी भक्ति करणारा कोण, देशाशीं दगलबाजी करणारा कोण, आपल्या फायदाकरितां आपल्या देशांतील लोकांचे गळे कापणारा कोण, हें कळते. ‘सावधपणे ज्याला त्याला। भेटी द्यावी।’ मोळ्या सावधगिरीनें प्रत्येक माणसाची भेट ध्यावी, असें समर्थ सांगतात. अशा भेटी घेऊन आपले हेतु प्रत्येकाला युक्तीनें कळवावे. पण त्यांत सावधपणा ठेवावा. म्हणजे कोण माणूस कसा आहे, हें पुरें ओळखल्यावांचून त्याला आपला बेत सांगू नये. दगलबाज असेल, तर आपल्या कामाचा नाश होईल. म्हणून मनुष्य कसा आहे, याचा अनुभव येहीपर्यंत त्याच्याशीं मोळ्या बेतानें वागावै.

या कारणे मुख्य मुख्य | त्यांसी करावे सख्य |
येणे करितां असंख्य | बाजारी मिळती || १ ||

गांवांत जे कोणी मुख्य असतील, त्यांच्याशीं सख्य करावे. आपले सगळे हेतु त्यांना समजावून घावे. अशा रीतीनें ते आपल्या हेतुना अनुकूळ झाले, म्हणजे त्यांच्या तंत्रानें चालणारे जे शेंकडॉं लोक असतात, ते आपोआप आपल्या बेताला अनुकूळ होतात. मग आपलें काम होण्याला उशीर लागत नाहीं.

दुर्जन प्राणी समजावे | परी ते प्रगट न करावे |
सज्जनापरीस आळवावे | महत्त्व देऊनी || १ ||

वाईट माणसे कोण आहेत, याची माहिती करून घ्यावी; पण त्यांच्याशीं वागतांना, आपण त्यांना ओळखतों, असे दाखवूं नये. चांगल्या माणसांपेक्षांही त्यांना अधिक मोठेपणा देऊन त्यांना गोंजारावे. अशा रीतीनें त्यांना सुधारण्याचा प्रयत्न करावा.

कुग्रांमे अथवा नगरे | पाहावीं घरांची घरे |

भिक्षामिसे लहानथोरे | परीक्षून सोढावीं || १ ||

खेडे असो कीं मोठें शहर असो, तेथें भिक्षेच्या निमित्तानें जावे, एकाही घरीं गेल्यावांचून राहूं नये, व लहानथोर सगळीं माणसे कशीं आहेत, याची मनांत परीक्षा करून ठेवावी, असे या आंवींत समर्थ सांगतात. मठपतींनीं आपला निर्वाह भिक्षेवर करावा, अशी समर्थाची शिकवण होती. पण ती भिक्षा रोज एका गांवांत मागावयाची नसे. रोज नव्या गांवीं भिक्षेला जावें, अ-

शी समर्थाची आज्ञा होती. कारण, तसें केल्यानें सगळ्या प्रांतांत परिभ्रमण आपोआप होत असे. भिक्षा हें केवळ निमित्त असे. लोकांची स्थिति स्वतां पाहाणें व लोकांना आपल्या बेताला अनुकूळ करून घेणें, हा मुख्य हेतु त्यांत होता.

मठपर्टींनी स्वतां संसार करूं नये. फक्त पोटापुरती भिक्षा मागावी. धान्याचा किंवा कसलाही सांठा करूं नये. जें कोणी कांहीं देर्इल, त्यांत संतुष्ट असावें. कोणीं पुष्कळ भिक्षा आणली, तर घेऊं नये, एक मूठच ध्यावी. असें समर्थाचें सांगणे होतें. त्यांचें वचन पहा:—

कांहीं भिक्षा आहे म्हणावें । अल्पसंतोषी असावें ।
बहुत आणितां ध्यावें । मुष्टी एक ॥ १ ॥

मठपर्टींच्या मनांत स्वार्थाचा लोभ उत्पन्न होऊं नये, म्हणून समर्थाचा केवढा बंदोबस्त पहा ! मनुष्याच्या मनांत स्वार्थ किंवा लोभ आला, म्हणजे दुसऱ्याच्या कल्याणाकडे तो हुंकूनही बघणार नाहीं, म्हणून लोकांचे कल्याण करण्याला जो लागला, तो मनानें तरी बैरागी असला पाहिजे. त्याच्या ठिकाणीं लोभ अगदीं असतां कामा नये.

परिभ्रमण करितां करितां जें काय आपण पाहिलें, त्याची एकान्तीं बसून चाळणा करावी, म्हणजे विचार करावा, अशी समर्थाची पुढची आज्ञा आहे. कोण लोक कसे आढळले, याचा विचार करून ठेवला पाहिजे. आपल्या बेताला उपयोगीं पडणारे

कोण, विरुद्ध जाणारे कोण, याची निवड झाली पाहिजे. ती पूर्ण विचार केल्यावांचून व्हावयाची नाहीं. व एकान्तावांचून पूर्ण विचार व्हावयाचा नाहीं. म्हणून मठपर्तीनीं एकान्तांत जाऊन विचार करावा, असें त्यांनीं सांगितले. विचारानें जसा कोणत्याही गोष्टीचा उलगडा होतो, तसा दुसऱ्या कशानें होत नाहीं. एकान्तांत विचार केल्यानें आपले काम साधण्याला किंवा आलेल्या अडचणीतून पार पडण्याला कोणत्या युक्त्या योजाव्या, याचेही ज्ञान मनुष्याला होतें. म्हणून ज्याला कोणतेही कार्य करावयाचें असेल, त्यानें कांहीं काळ तरी एकान्तांत चाळणा करण्याचा अभ्यास ठेवावा.

कष्टेविण फळ नाहीं । कष्टेविण राज्य नाहीं ।
केल्याविण होत नाहीं । साध्य जर्नी ॥ १ ॥

समर्थाची पुढली शिक्कवण ही आहे. उद्योगावांचून जगांत कांहीं होत नाहीं. परमेश्वराची कृपा व माणसाचा प्रयत्न, या जो-दीर्घीं यश मिळतें, सर्व कांहीं मिळतें. प्रयत्न न करितां नुसन्ध्या न रोबावर हवाला ठेवून स्वस्थ बसणाराला जगांत कांहीं लाभ होत नाहीं.

व्याप आटोप करिती । धके चपेटे सोसिती ।
तेणे प्राणी सदैव होती । देखत देखतां ॥ १ ॥

हजारों लोक आपल्या डोळ्यांदेखत वैभवास चढलेले आपण पहातों. पण त्यांना कसें वैभव प्राप्त झालें, याचा विचार आपण करतों का? त्यांनी उद्योग केला, कष्ट केले, दुःखें भोगलीं, तेहां

स्थाना वैभव मिळालें, हें आपण विसरतों. नुसता कपाळाला हात लावून बसल्यानें काय मिळणार? ज्याचा त्यानें उद्योग केला पाहिजे. परमेश्वर मला देईल, किंवा अमका माणूस मला देईल, ही आशा धरून जो बसेल, तो फसेल, असें समर्थांचे अगदीं ठांसून सांगणे आहे. ते म्हणतात,

—

जो दुसऱ्याचरी विश्वासला । त्याचा कार्यभाग बुडाला ।
जो आपणाचि कष्टत गेला । तोचि भला ॥ १ ॥

‘मृत्युस न ये चुकवितां । कांही केल्या ।’ असें सांगून समर्थ म्हणतात, कोणीही मृत्यूची भीति मुळींच न बाळगतां आपलें कर्तव्य करावें. त्यांतले त्यांत लोकांचे कल्याण करण्याचे काम ज्यानें अंगावर घेतलें, त्यानें मृत्यूची फिकीर कर्धींच करूं नये. हा मृत्युलोक आहे. येथे जो प्राणी जन्मास आला, त्याला केव्हां तरी, आज नाहीं उद्यां, मरण हेंयेणारच. मरण हें कोणालाच टाळतां येत नाहीं. व जी गोष्ट टाळतां येत नाहीं, तिची फिकीर करून कर्तव्याला चुकणे हें मनुष्याला शोभत नाहीं. कर्तव्य करतांना मरण येणे हें मोठें पुण्याईचे आहे; म्हणून देशाचे भक्तीला जो लागला, लोकांना शिक्षण देण्याचे काम ज्यानें एकदां हातीं घेतलें, त्यानें जिवावर उदारच झालें पाहिजे. मरणाची भीति वाटली कीं, कर्तव्य थांवलें. म्हणून मनुष्यानें ती भीति सोडून आपल्या कर्तव्याला जागावें.

मरण कोणाला चुकत नाहीं, तर मनुष्यानें कीर्ति करून तरी
मरावें. या जगांत अखंड कीर्ति करून आपण मरूं, अशी इच्छा
माणसानें ठेवावी, असें समर्थ पुढे सांगतात. ज्यानें या जगांत
आपले नांव केले, तो मेला, तरी त्याचें नांव मागें राहातें. म्ह-
णून ‘जनीं मरोनि उरावें। कीर्तिरूपे’ असें समर्थाचें सांगणे
आहे. पण ही कीर्ति फुकाची मिळत नाहीं. समर्थ पुढे म्हणतात,
‘झिजल्यावांचुनी कीर्ति कैंची। मान्यता नव्हे कीं फुकाची।’
टांकीचे घाव सोसल्यावांचून देवपण येत नाहीं. पण ते सोसल्या-
वर दगडालाही देवपण येते. मग कष्ट केल्यावर व हाल सोस-
ल्यावर मनुष्याला मोठेपण येईल, त्याची कीर्ति होईल, यांत का-
य संशय आहे? सुखावर पाणी सोडून दुःख भोगण्याला तयार
व्हावें, तेव्हां कीर्ति मिळते. सुख व कीर्ति हीं दोन्ही कर्षीही
मिळावयाचीं नाहींत. दोहांपैकीं एक कांहीं तरी मिळेल. सुख
पाहिजे असल्यास कीर्ति होणार नाहीं, व कीर्ति पाहिजे अस-
ल्यास सुख मिळणार नाहीं. समर्थ म्हणतात,

‘कीर्ति पहातां सुख नाहीं। सुख पाहातां कीर्ति नाहीं।’
म्हणून सुखाकडे पाहूं नये, कीर्तीकडे पहावें. मरायचेंच तर मनुष्यानें
फुकट मरूं नये, जगांत कांहीं तरी करून मरावें. संसारांत माण-
सें दंग होतात, व कीर्तीकडे दुर्लक्ष करतात; पण जन्मभर संसार
करून मनुष्य जें मिळवितो, त्यांतले बरोबर काय येते? सगळे
जागचे जागीं राहतें.

येथीळ येथें अवघोंचि राहातें। ऐसें प्रत्ययास येतें।
कोण काय घेऊन जातें। सांगाना कां॥१॥

म्हणून समर्थ म्हणतात, आपलें कर्तव्य करा व कीर्ति मिळवून मरा. नुसता संसार करून मरून जाऊ नका.

जो मठपति झाला, जो देशाच्या सेवेला लागला, त्याच्या ठिकाणी वैराग्य असावें, असें समर्थ पुढे सांगतात. वैराग्य म्हणजे संसाराबद्दल अप्रीति, तिटकारा, वीट. स्वतांच्या सुखावर पाणी सोडल्यावांचून दहांच्या सुखाचा, देशाच्या सुखाचा उद्योग कोणाही माणसाच्या हातून होणार नाही. आपल्या सुखाकडे जो पाहूं लागला, त्याची नजर दुसऱ्याच्या सुखाकडे कधीं जावयाचीच नाही. देशाची सेवा करण्याला रात्रंदिवस कष्ट सोसावे लागतात. चंदनाप्रमाणे देह ज्ञिजवावा लागतो. ज्याचे देहाच्या सुखाकडे लक्ष असतें, तो आपला देह दुःखांत घालण्याला कसा तयार होणार ? संसारतलीं सुखें तुच्छ आहेत, त्यांपेक्षां देशाची किंवा देवाची सेवा केल्यानें जें सुख मिळतें, तेंच खरें मधुर असतें, अशी ज्याची खातरी झाली, तोच देवाच्या किंवा देशाच्या सेवेला लागतो. म्हणून वैराग्य पाहिजे. स्वतांच्या सुखाबद्दल बेफिकिरी पाहिजे. तरच देशहित माणसाचे हातून होणार.

मठपति निःस्पृह असावा. ज्याला स्वतांच्या हिताची मुळीच इच्छा नसते, त्याला निःस्पृह म्हणतात. ज्यानें देशाच्या सेवेचे व्रत घेतलें, त्यानें आपलें व आपल्या कुंदुंबाचे हित सोडून दिलें पाहिजे. देवाची व देशाची सेवा करणे हेच आपलें हित, असा त्याचा निर्धार पाहिजे. ज्यानें स्वार्थ सोडला तोच परार्थ, म्हणजे दुसऱ्याचे हित करील. म्हणून देशभक्तानें स्वार्थ अगदीं

सोडला पाहिजे. यालाच आपण हर्लीच्या बोलण्यांत स्वार्थत्याग म्हणतो. ज्याच्या ठिकार्णी स्वार्थत्याग किंवा निःस्पृहता नसते, त्याच्या बोलण्याकडे लोक लक्ष देत नाहीत. 'स्वतां निःस्पृह असेना । त्याचें बोलणेंचे मानेना ।' कारण त्याच्या बोलण्यांत कांहीं तरी मतलब किंवा स्वार्थ असेल, असा संशय लोकांना येतो. तसा संशय जराही दिसल्यास लोक त्याच्या थाऱ्यासही उभे राहणार नाहीत. म्हणून मठपतीचें किंवा देशाची सेवा करणाराचें वर्तन असें असले पाहिजे की, त्यांत स्वार्थाचा गंधारी नसावा. जो निःस्पृह असतो, त्याच्या शब्दावर सगळ्या लोकांचा तेव्हांच विश्वास बसतो. व त्याच्या सांगण्याप्रमाणे लोक वागण्यास नेहमीं तयार होतात.

'जगामध्यें जगमित्र । जिब्हेपासीं आहे सूत्र ॥'

सगळ्या लोकांना वश करून घेण्याची किली जिभेजवळ आहे. सगळ्यांशीं जो गोड बोलतो, दुसऱ्याच्या मनाला दुःख होईल, असा शब्द जो कर्धींच तोंडांतून काढीत नाहीं, त्याची मैत्री सगळ्या जगाशीं होते. त्याला कोणी शत्रुच राहत नाही. म्हणून देशभक्ताचें किंवा मठपतीचें बोलणे नेहमीं मधुर असावें, असें समर्थाचें म्हणणे आहे. देशाचें कल्याण होण्याला, देशाचें हित साधण्याला सगळ्या लोकांची मने एक ज्ञालीं पाहिजेत. एरवीं देशाचें हित साधावयाचें नाहीं. व पुढाऱ्याच्या ठिकार्णीं गोड बोलण्याचा गुण नसेल, तर सर्व लोकांची मने त्याला आपलींशीं करितां येणार नाहीत. म्हणून मठपतीनें किंवा पुढाऱ्यानें आपल्या वाणीनें कोणाचेही मन दुखवितां कामा नये. त्याच्या बो-

लण्यांत कठोरपणा मुळींच नसावा. तें असें असावें कीं, तें ऐक-
ल्याबरोबर सर्वांची मनें अगदीं गार होऊन जावीं. लहानथोर,
शहाणावेडा, गरीबश्रीमंत, कोणीही असो. त्याच्याशी पुढाच्यांचे
बोलणे अगदीं प्रेमळपणाचे असावें. ‘उंचनीच म्हणों नये। स-
कळांचे निवावें हृदय।’ किंवा ‘प्राणिमात्रास मेळवून घ्यावें।
बन्या शब्दे।’ हीं समर्थांचीं वचनें हेंच सांगतात.

मठपतीनिं किंवा पुढाच्यानें ‘कदापि रागास न यावें।’
लोकांच्या हातून तुका जाल्या, किंवा लोक कांहीं बोलले, तरी
मठपतीनिं किंवा पुढाच्यानें राग धरू नये. रागानें लोकांचीं मनें
दुखावतात, व तीं दुखावलीं म्हणजे ते जवळ येत नाहींत. म्हणून
पुढाच्याचे आंगीं क्षमा असावी, लोकांचे अपराध पोटांत घाल-
ण्याचा गुण असावा. त्याच्या मनाची शांति कशानेही ढळतां
कामा नये. कोणी कितीही टाकून बोलला, तरी त्यानें शांत
रहावें. समर्थ म्हणतात,

‘उदंड धिक्कारून बोलती। तरी चळों नेदावी शांती।’
ज्याला मानापमानाची चाड असते, त्याला कोणीं मान नी
नाहीं, किंवा कोणीं अपमान केला, तर राग येतो. पण
चे किंवा मठपतीचे ठिकाणी मानाची इच्छाच असू नये.

‘कांहीं मान इच्छू नये कोठें तरी।’

आपण मानाची इच्छा कोणापासून करूंच नये, असें समर्थ।
सांगणे आहे. मानाची जर इच्छाच नसेल, तर तो न मिळाल्या।
बद्दल राग कसा येणार? पुढाच्याचा लोकांनीं धिक्कार करूनही
जर त्याला राग आला नाही, तर उलटे लोकच खजील होतात,

आपल्या वर्तेनाबद्दल त्यांना पश्चात्ताप होतो व ते शेवटीं त्याच्यावर भक्ति करूं लागतात. समर्थ म्हणतात, पुढाच्यानें—

धके चेपेटे सोसावे । नीच शब्द साहात जावे ।

पस्तावोन परावे । आपले होती ॥ १ ॥

तात्पर्य, पुढाच्याचे ठिकाणीं सहनशीलता पाहिजे. ती नसेल, तर लोक त्याच्या बाजूला येणार नाहींत.

‘ जो बहुतांचे सोसीना । त्यास बहुत लोक मिळेना । ’
म्हणून त्यानें ‘ बर्झे वाईट सोसावे । समुदायाचे । ’

शरीर परोपकारीं लागावे । बहुतांच्या कार्यास यावे ।

उणे पडों नेदावे । कोणि एकाचे ॥ १ ॥

दुसऱ्यावर उपकार करण्यांत देह शिजविणे हें पुढाच्याचे किंवा मठपतीचे खरें कर्तव्य आहे. दुसऱ्याच्या उपयोगीं पडण्याचा जो जो प्रसंग येईल, तो तो पुढाच्यानें फुकट दवडूं नये. परोपकार अमक्यावर करावयाचा, व अमक्यावर करावयाचा नाहीं, असें नसावे. दुष्टावर किंवा शत्रूवरही उपकार करावा. असे केल्यानें दुष्ट किंवा शत्रु असतात, तेही मित्र होतात, या कार्याला येऊन मिळतात. शत्रूंना किंवा दुष्टांना आबाजूला ओढण्याला त्यांच्यावर प्रसंगीं उपकार करणे हाच उत्तम उपाय आहे. समर्थ म्हणतात:—

आपल्या कार्यास तत्पर । लोक असती लहानथोर ।
तैसाचि करीं उपकार । मनापासुनी ॥ १ ॥

पुढाच्याच्या किंवा मठपतीच्या ठिकाणीं आतांपर्यंत सांगित-

लेले सगळे गुण असावे. पण त्यांतले त्यांत कोणत्या तरी एका गुणाचा त्याच्या अंगी अगदी कडेलोट झालेला असावा. असा कडेलोट झालेला असला, म्हणजे समर्थ म्हणतात, लोक 'तया महापुरुषाकारणे । धुंडीत येती ।' असा पराकाष्ठेचा एखादा गुण अंगी असला, म्हणजे लोक त्याला आपोआप शोधीत येतात. एका गुणाचा कडेलोट झाला असला जर लोक इतके येतात, तर सगळेच गुण एखाच्याच्या ठिकाणी पूर्णपणे असले, तर तो केवढा चमत्कार करील बरे ! सगळेचे राष्ट्र तो हालवून सोडील, यांत कांहीं शंका नाहीं.

आतांपर्यंत जे गुण सांगितले, ते सगळे गुण, निदान त्यांपैकी बरेच गुण ज्याच्या अंगी असतील, त्याच्याच हातून कांहीं तरी धर्माची किंवा देशाची खरी कामागरी होते. असा कांहीं गुण नसतांना देशांचे काम करण्याला जो तयार होईल, त्याच्या हातून कांहीं ब्हावयाचें नाहीं. त्याला श्रममात्र फुकट होतील. म्हणून धर्माच्या किंवा देशाच्या कामाला हात घालण्यापूर्वी हे गुण अंगी आणण्याचा प्रयत्न झाला पाहिजे.

असे गुणवंत पुढारी आपल्या देशांत निपजोत, व त्यांच्या हातून या आपल्या सुंदर देशाचा लौकर उद्धार होवो, अशी श्रीरामाच्या पायांशी शेवटी अगदी कळकळीची प्रार्थना आहे.

‘ श्रीराम जय राम जय जय राम ! ’

शुद्धिपत्र.

२६

पान.	ओळ.	अशुद्ध.	शुद्ध.
१२	१	मतांत	मनांत
१८	१७	माठा	मोठा
२०	१४	त्यांचा	त्यांच्चा
२६	१७	वरं ?	वरें ?
३६	२४	तुझा	तुझी
३७	५	करावे	करावें
३८	१२	म्लेंच्छा-	म्लेंच्छां-
४३	१	वाहवाट	वहिवाट
४६	२१	चालूं	चालू
५२	२	रगून	रंगून
५२	२	गल्ले	गेलेले
५२	१०	ला-	लो-
५६	२३	का-	काय
५६	२४	किय	किं-
६२	७	आका-	आका
६५	६	महारा	महाराष्ट्र-
		राज्य	राज्य
८०	९	उठविलरी	उठविलेली

श्रीकृष्णचरित्र

हा प्रथं रामचरित्वाचे नमुन्यावर लिहिलेला असून 'श्रीरामचरित्रा' स जसा वाल्मीकीरामायणाचा आधार घेतला तसा या प्रथास 'श्रीभारत, श्रीभागवत व हरिवंश या तीन प्रथांचा आधार घेतला आहे. श्रीकृष्णाचें चरित्र रामचरित्राप्रमाणे एका संदर्भीनें एक्या प्रथांत वर्णिलें नसल्यामुळे तो संदर्भ जुळवून कथानकांचे एकजीवीकरण व त्वांचे संविभाग दाखविणे हें कठिण काम या प्रथांत प्रथकर्त्यास करावें लागले असून तें त्यांनी फारच सरस वठविले आहे यांत शंका नाहीं. भगवद्गीता या पर्वात भगद्गीतेचे बहुतेक समग्र भाषांतर केले असून तें फारच सुंदर वठले आहे. गीतेचा व्यासंग करणारांसही हें रूपांतर मूळ शोकांबरोबर ताढून पाहण्याबद्दलची आमची शिफारस आहे. श्रीरामचरित्राप्रमाणे या प्रथास उपोद्घात व उपसंहार जोडले आहेत. उपोषादूतांत श्रीकृष्णचरित्राची महती वार्णिली असून उपसंहारांत त्या काळची थोडी माहिती व श्रीभगवच्चरित्वाचे रहस्य गाइले आहे. कित्येकांचे मर्ते श्रीकृष्णाचे चरित्र श्रीरामचंद्राप्रमाणे उदात्त नाहीं. पण ही कल्याना निव्वळ भ्रामक असून श्रीकृष्णचरित्र भिन्नपरिस्थिरीति श्रीरामचरित्राप्रमाणेच उदात्त व निष्कलंक आहे, एवढेच नव्हे तर अत्यंत उपदेशपर आहे. अशी वरील चरित्वाच्या वाचनानें त्वांची स्वाक्षी पटल्यावांचून राहणार नाहीं. पुस्तकांत जागजागी विषयानुरोधानें १० सुंदर चित्रे घातली असून बांधिंग जाढ पुढूथाचे मजबूत आहे. किं १ रुपया ट. ह. निराळे.

शिवकथामृत,-

हा प्रथांत शिवलीलामृतांतील १७ गोर्ध्नीचे सारांश शुद्ध मराठीत वर्णन केले असल्यामुळे साधारण लोकसमाजास व बायकामुलांस तें वाचण्यास व समजण्यास सुल्लिंच अडचण पडत नाहीं. शिवाय हांत निरनिराक्षया प्रसंगांची २० रंगीत मनोहर चित्रे जागजागी घातली आहेत, पुस्तकास २३ कागद वापरला असून बांधणी मजबूत आहे किं. ८६.

मिळण्याचें ठिकाण:—चित्रशाळा प्रेस पुणे सिटी

